



അദ്ധ്യായം 41. പലവകപ്പാട്ടുകളും ഗദ്യകൃതികളും
കേരളസാഹിത്യചരിത്രം III
ഉള്ളൂർ എസ്. പരമേശ്വര അയ്യർ



കേരളസാഹിത്യചരിത്രം ഭാഗം III

ഉള്ളൂർ എസ്. പരമേശ്വര അയ്യർ

(മലയാളം: സാഹിത്യചരിത്രം)

First published in print media 1953.

The electronic versions have been released under the provisions of [Creative Commons Attribution By Share Alike](#) license for free download and usage.

The electronic versions were generated from sources marked up in [L^AT_EX](#) in a computer running GNU/LINUX operating system. PDF was typeset using [X_YL^AT_EX](#) from [T_EXLive](#) 2020. The base font used was traditional script of Rachana, contributed by KH Hussain, et al. and maintained by [Rachana Institute of Typography](#). The font used for Latin script was [Linux Libertine](#) developed by Philipp H. Poll.

The production infrastructure of [River Valley Technologies](#) has been made use of in the production of these digital editions.

Cover: [Shakuntala](#), (she looks back at her lover, pretending to remove a thorn from her foot), an oil painting by [Raja Ravi Varma](#). The image is taken from [Wikimedia Commons](#) and is gratefully acknowledged.

[Sayahna Foundation](#)

JWRA 34, Jagathy, Trivandrum, India 695014

URL: www.sayahna.org

ഉള്ളടക്കം

41	പലവകപ്പാട്ടുകളും ഗദ്യകൃതികളും.....	1
1	വാനോർനദീനിലയകീർത്തനം . . .	2
2	ഗുരുനാമകീർത്തനം	3
3	ദശമം സങ്കീർത്തനം (എട്ടുവൃത്തം) . .	4
4	കോട്ടൂർ നമ്പിയാർ	5
5	കുചേലകഥ	6
6	നളചരിതം	7
7	രക്തിണീസ്വയംവരം പാട്ട്	8
8	ചന്ദ്രസംഗമം പാട്ട്	9
9	ഭൂതനാഥോത്ഭവം പാട്ട്	10
10	ഭീമൻകഥ	11
11	പുത്രകാമേഷ്ടിപ്പാട്ട്	12
12	കുചേലമോക്ഷം പാട്ട്	13
13	ലക്ഷ്മീപാർവതിസംവാദം പാട്ട് . . .	14
14	ഭാമാകൃഷ്ണസംവാദം വാതിൽതുറപ്പാട്ട് .	15
15	അഞ്ചടികൾ	16
16	ചില കൈകൊട്ടിക്കളിപ്പാട്ടുകൾ . . .	17
17	മാർക്കണ്ഡേയപുരാണം (നാലുവൃത്തം)	18
18	വൈശാഖമാഹാത്മ്യം	19
19	ദക്ഷയാഗം (പതിനെട്ടുവൃത്തം)	20
20	പാർവ്വതീസ്വയംവരം (എട്ടുവൃത്തം) . .	21
21	സുബ്രഹ്മണ്യോൽപത്തി	22
22	കാളീചരിതം (എട്ടുവൃത്തം)	23
23	അജാമിളമോക്ഷം (നാലുവൃത്തം) . . .	24
24	അമൃതമഥനം (പതിനാലുവൃത്തം) . .	25
25	അമൃതമഥനം (മറ്റൊന്ന്)	26
26	ലക്ഷ്മീസ്വയംവരം (മൂന്നുവൃത്തം)	27
27	രഘുസംഭവം (പന്ത്രണ്ടുവൃത്തം)	28
28	അഹല്യാമോക്ഷം (ഏഴുവൃത്തം) . . .	29
29	ഖരവധം (പതിനൊന്നുവൃത്തം)	30
30	ധ്രുവചരിതം (എട്ടുവൃത്തം)	31
31	പുതനാമോക്ഷം (എട്ടുവൃത്തം)	32
32	കാളിയമർദ്ദനം (ഇരുപത്തിമൂന്നുവൃത്തം)	33
33	ഗോപികാവസ്താപഹരണം	34
34	രാസക്രീഡ (ആറുവൃത്തം)	35
35	ശംബരകഥ (ഏകവൃത്തം)	36
36	കുചേലവൃത്തം (എട്ടുവൃത്തം)	37
37	സന്താനഗോപാലം (പതിമൂന്നുവൃത്തം)	38
38	ഭാമാസാന്ത്യനം (രണ്ടുവൃത്തം)	39
39	രാമാനുചരിതം	40
40	തുളസീമാഹാത്മ്യം (ആറുവൃത്തം) . . .	41
41	രാജസൂയം (പത്തുവൃത്തം)	42
42	സുഭദ്രാഹരണം (പതിനാലുവൃത്തം) .	43
43	അക്ഷയപാത്രം (രണ്ടുവൃത്തം)	44
44	കിരാതം (എട്ടുവൃത്തം)	45
45	കല്യാണസൗഗന്ധികം (ഏകവൃത്തം)	46
46	കീചകവധം (രണ്ടുവൃത്തം)	47
47	ശിവകഥ (നാലുവൃത്തം)	48
48	പുച്ഛചരിതം (മൂന്നുവൃത്തം)	49
49	കോക്രിത്തത്തയുടെ കഥ	50
50	ജോസഫ്ഫെൻ	51
51	അജ്ഞാനകുറാരം	52
52	ചേകോട്ട് ആശാൻ	53
53	ചാക്കോമാപ്പിള	54
54	ചില ഗദ്യകൃതികൾ	55
55	പാശ്ചാത്യഭാഷാകൃതികൾ	56
56	മലയാളകൃതികൾ	57
57	പഴഞ്ചൊല്ലുകൾ	58
58	കരിയാട്ടി യൗസേപ്പ് മെത്രാൻ	59
59	വേദതർക്കം	60
60	പാരമ്പര്യത്തിൽ തോമ്മാക്കത്തനാർ .	61
61	വർത്തമാനപ്പുസ്തകം	62
62	ക്രിസ്താനുഭവം	63
63	മറ്റു ചില യൂറോപ്യൻ പാതിരിമാർ . .	64

— 41 —

പലവകപ്പാട്ടുകളും
ഗദ്യകൃതികളും

(ക്രി. പി. പതിനെട്ടാം ശതകം, ഉത്തരാർദ്ധം തുടർച്ച)

1 വാനോർനദീനിലയകീർത്തനം

ഹരിനാമകീർത്തനത്തിന്റെ രീതി പിടിച്ചു പിള്ളാലങ്ങ
ളിൽ ചിലർ ചില പാട്ടുകൾ രചിച്ചിട്ടുണ്ട്. അവയിൽ രണ്ടു
പാട്ടുകളെപ്പറ്റി മാത്രം ഇവിടെ പ്രസ്താവിക്കാം. ഒന്ന്
അമ്പലപ്പുഴ ശ്രീകൃഷ്ണസ്വാമിയെപ്പറ്റിയുള്ള ഒരു സ്തോത്ര
മാണ്. ആകെ അൻപത്തി മൂന്നു ശീലുകളുണ്ട്. എല്ലാം
“ജയ” എന്ന പദത്തിൽ അവസാനിക്കുന്നു. ചില ശീലു
കൾ എടുത്തു കാണിക്കാം.

“ശ്രീവാസുദേവ യദുവംശാവതംസ സുര-
വിദ്വേഷിഗർവഹര നന്ദാത്മജാത ജയ;
ദേവേശ ശർവനത വാനോർനദീനിലയ
കല്യാണരംഗനഽ കാരുണ്യഗാത്ര ജയ.

വൻപേറുമിജ്ജനനദേഹാത്യയാംബുനിധി-
സന്താപവൻതിരകൾ വേർമായുമാറുലകിൽ
നിൻപാദപത്മയുഗമെപ്പോഴുമെൻമനസി
കാണായ്വരേണമരവിനാക്ഷ കൃഷ്ണ ജയ.

വാർതേടുമിബ്ദ്രവനമോർത്തോളമെത്രയുമ-
സാരം വിനശ്വരമനന്താതുലാർത്തികരം
ചേതോഹരം വിമലമൻപോടു മേനി തവ
കാണാകണം വരദ നിത്യം രമേശ ജയ.

.....
ഹേമപ്രസ്തനശിവിപിഞ്ചരങ്ങളും ശിരസി
ഫാലേ നിറം കലരമക്കങ്കമദ്യുതിയും
ആമോഹമൻപിന്നൊടു ലോകേഷു ചേർത്തകനു-
ചില്ലീസുസുചിതപരാനുഗ്രഹോദയവും

ആലോലശോണതരനേത്രദ്വയേ വിപുല-
കാരുണ്യവാരിധിമഹാവീചിമാലകളും
ആലാപഭംഗികളുമല്ലസ്തിതം ഗളത-
ലാകല്പമംഗദഘടാകങ്കണാദികളും

ഓമൽക്കരാംഗുലികളും മോതിരങ്ങൾ മണി-
കാഞ്ചികലാപമണിപൊന്നിൻചിലമ്പുകളും
സീമാവിഹീനപദതാർ മോതിരങ്ങൾ നഖ-
ജാലങ്ങളും വിതര കാഞ്ചാൻ ഹൃദേഡ്യ മമ.”

ഈ കവിതയ്ക്കു വലിയ ഗുണമൊന്നുമില്ല. “ആപീനദീർ
ഘഭജ പത്മേ നിറന്ന” എന്ന വരിയിൽ ‘നിറന്ന’ എന്ന
പദവും മറ്റും കാണുന്നതുകൊണ്ടു പത്താം ശതകത്തി
നു പിന്നീടല്ല ഇതിന്റെ നിർമ്മിതി എന്ന് അനുമാനി
ക്കാം.

2 ഗുരനാമകീർത്തനം

അടുത്തതായി പറയാൻപോകുന്ന ഗുരനാമകീർത്തനത്തിന്റെ സാരസ്യം ഇതിലും പരുങ്ങലിലാണ്. “മാതൃപിതൃവാദം” എന്നും മറ്റും അതിൽ തട്ടിമുളിച്ചു കാണുന്നു. അതിന്റെ പ്രണേതാവ് ഒരു നമ്പൂരിയാണെന്ന് ഋഗ്യജുസ്സാമാദികളെപ്പറ്റിയുള്ള പ്രസ്താവനയിൽനിന്നു വെളിവാകുന്നു. ഹരിയെപ്പോലെതന്നെ ഗുരുവിനെ വന്ദിക്കുവാൻ കവി ആവശ്യപ്പെടുന്നു. ‘ഹരിഃ’ മുതൽ ‘ക്ഷ’ വരെയുള്ള അക്ഷരങ്ങളിൽ അനുക്രമമായി ശീലുകൾ ആരംഭിച്ചിട്ടുണ്ട്. ഓരോന്നും “ഗോവിന്ദ രാമ ജയ” എന്നവസാനിക്കുന്നു. ഹരിനാമകീർത്തനം കണ്ടാണ് അദ്ദേഹം ഗുരനാമകീർത്തനം രചിച്ചതെന്നുള്ളതിനു ഗ്രന്ഥത്തിൽത്തന്നെ തെളിവുണ്ട്.

“ണന്തം കലർന്ന ഹരിനാമത്തിനൊക്കുമിഹ ചന്തം വളർന്ന ഗുരനാമം ജപിക്കിലിഹ”

എന്നും

“ഹരിനാമകീർത്തനവും ഗുരനാമകീർത്തനവുമൊരുപോലെ ഭക്തിപദമനിശം സ്തുതിപ്പവനകരുതുന്നതെന്തു ഫലമനുഭൂതദത്തമിഹ കരുണാകരായ നമ ഗോവിന്ദ രാമ ജയ”

എന്നുമുള്ള ഭാഗങ്ങൾ നോക്കുക.

ചില പാട്ടുകൾ ചുവടെ പകർത്തുന്നു.

“ഹരിയെന്നൊരക്ഷരമതരികേ വിളിച്ചു ബത പരിചോടു ശിക്ഷയിലിതരുളീടുമെൻഗുരുവെ ഹരിയെന്നറച്ചു പുനരനിശം നമിപ്പതിനു കരളികലാക മമ ഗോവിന്ദ രാമ ജയ”

“ഈശൻ വെറുക്കിലതുമേലങ്ങൊഴിക്കുമിഹ കൂശാതെ ദേശികനതാചാരമിന്നു ഭൂവിനാശങ്ങളാശു ഗുരു കോപിക്കിൽ വന്നടിയുമീശൻ തടാ സപദി ഗോവിന്ദ രാമ ജയ”

അങ്കം പൊരുന്ന ജനവും കാലനും ഗുരുവരൻകാരണം പരവശം തൽകൃതാന്തഭടസംഘങ്ങൾ ശങ്കരനൊടേന്തോന്നു ചെയ്വരവർ ശങ്കിച്ചു വാങ്ങുമിഹ ഗോവിന്ദ രാമ ജയ” .

ഈ കീർത്തനവും പത്താം ശതകത്തിൽ ഉത്ഭവിച്ചതാണെന്നു തോന്നുന്നു.

3 ദശമം സങ്കീർത്തനം (എട്ടുവൃത്തം)

പാണ്ഡവശങ്കരം മുതലായ ചില സങ്കീർത്തനങ്ങളെപ്പറ്റി 31-ആമധ്യായത്തിൽ പ്രസ്താവിച്ചിട്ടുണ്ടല്ലോ. രാമായണം ഇരുപത്തിനാലുവൃത്തം, ഭാഗവതം ഇരുപത്തിനാലുവൃത്തം ഇവയുടെ സ്വരൂപവുംമറ്റും വായനക്കാർ ധരിച്ചുകഴിഞ്ഞു. ആ പ്രസ്ഥാനത്തിൽ രചിച്ചിട്ടുള്ള മറ്റൊരു സങ്കീർത്തനമാണ് ദശമം എട്ടുവൃത്തം. ഓരോ വൃത്തത്തിലും ധാരാളം പാട്ടുകളുണ്ട്. ദശമസ്കന്ധത്തിലെ ഇതിവൃത്തം മുഴുവൻ അജ്ഞാതനാമാവായ ഒരു കവീ സംക്ഷേപിച്ചിരിക്കുന്നു. കാലമേതെന്നു നിർണ്ണയിക്കാൻ പ്രയാസമുണ്ട്. 10-ആംശതകമാണെന്നു ഊഹിക്കാം. രണ്ടു മൂന്നു ഭാഗങ്ങൾ പ്രദർശിപ്പിച്ചുകൊള്ളട്ടെ.

“അവനിയിൽ വസുദേവാത്മജനായ്വ-
ന്നവതാരംചെയ്തരുളിന ഭഗവാൻ
അവയവ ലീലകൾ തടവിയതെല്ലാ
മിത പുകഴുന്നേൻ നാരായണജയ.

അവനീമാതൊരു പശുവായംബുജ-
ഭവനെക്കണ്ടു കരഞ്ഞു പറഞ്ഞാൾ
അവശത തങ്കലിയന്നവയെല്ലാ-
മവനതവദനാ നാരായണജയ.” (പ്രഥമവൃത്തം)

“ജനകനും ഗോപജനങ്ങളും വന്ന-
ങ്ങണഞ്ഞുനിന്നവർ കരയുമ്പോൾ
പിണക്കം കാണായ് മുകുന്ദനും കൃഷ്ണ-
ഫണധരൻതാനും ഹരി നമോ.

... ..

തലകളായിരം ചതഞ്ഞു കാളിയൻ
വളരെച്ചോരകാർന്നവശനായ്
തളർന്നുവീണപ്പോൾ സ്തുതിച്ചു പത്തികൾ
നളിനനാഭനെ ഹരി നമോ.” (തൃതീയവൃത്തം)

“പരൻപുരുഷോക്തേന യോഗേനപാർത്ഥൻ
പരിത്യജ്യ ദേഹം വിശുദ്ധാന്തരാത്മാ
പരബ്രഹ്മരൂപസ്യ വിഷ്ണോസ്സുരൂപം
പരം പ്രാപ വേഗാന്തുകന്ദാ! മുരാരേ!
സരോജാസനപ്രാർത്ഥനാം കേട്ടു സാക്ഷാൽ
പരൻ പുരുഷൻ ഗോപികാപത്യഭാവാൽ
ധരാഭാരവും തീർത്തു പാലാഴിമധ്യേ
പുരം സംപ്രപേദേ മുകന്ദാ! മുരാരേ!” (അഷ്ടമവൃത്തം)

4 കോട്ടൂർ നമ്പിയാർ

ഉത്തരകേരളത്തിൽ ചിറയ്ക്കൽത്താലൂക്കിൽ കരിവള്ളൂർ ദേശത്തു കോട്ടൂർ എന്നൊരു ഭഗവതി ക്ഷേത്രമുണ്ട്. ചിറക്കൽ കോവിലകം വക കോട്ടൂർമാത്തിനടുത്താണ് ‘പള്ളിയറ’ എന്നു പറയുന്ന ആ ക്ഷേത്രം. കരിവെള്ളൂർ ക്ഷേത്രത്തിലെ ശ്രീപരമേശ്വരന്റെ പത്നിയായ പാർവതീദേവിയെ അവിടെ പ്രതിഷ്ഠിച്ചിരിക്കുന്നു എന്നാണ് സങ്കല്പം. അവിടെ കോട്ടൂർ നമ്പിയാർ എന്ന ഒരു വിശിഷ്ടകവി പത്താംശതകത്തിൽ ജീവിച്ചിരുന്നു. പേരെന്തെന്നറിവില്ല. അദ്ദേഹത്തിന്റെ കൃതികളിൽ ഒന്നാണ് സുപ്രസിദ്ധമായ കുചേലകഥ പത്തുവൃത്തം. ആ കൃതിയുടെ ഒരു പ്രതീകത്തിൽ” കോട്ടൂർ നമ്പിയാരുടെ പാട്ടു” എന്നും കോഷ്ട്യപുരനിവാസിസൈന്യ അംബികായൈനമഃ” എന്നുമുള്ള കുറിപ്പുകൾ കാണാനുണ്ട്. കൊല്ലം 622-ൽ ഉദയവർമ്മകോലത്തിരി ആ രാജ കുടുംബത്തിന്റെ കുലദേവതയായ കളരിവാതില്ലാൽ ഭഗവതിയുടെ അടിയന്തരക്കാരിൽ ഒരു തെയ്യംപാടിക്കു കോട്ടൂരയികാരിയെന്ന സ്ഥാനം നല്കിയതായി കാണുന്നു. ആ കുടുംബത്തിൽ ജനിച്ച ഒരു കവിയാണ് കുചേലകഥയുടെ കർത്താവ്. അദ്ദേഹം കുചേലകഥ കൈകൊട്ടിക്കളിപ്പാട്ടിനു പുറമേ (1) സുഭദ്രാഹരണം കൈകൊട്ടിപ്പാട്ട് (2) നളചരിതം കോല്ലളിപ്പാട്ട് എന്നിങ്ങനെ രണ്ടു ഭാഷാഗാനങ്ങൾകൂടി നിർമ്മിച്ചിട്ടുള്ളതായി അറിയുന്നു.

5 ക്ഷേപകഥ

ക്ഷേപകഥ സ്വല്പം സംസ്കൃതപ്രധാനമാണെങ്കിലും കൈകൊട്ടിക്കളിപ്പാട്ടുകളുടെ കൂട്ടത്തിൽ അത് അദ്യർഹിതമായ ഒരു സ്ഥാനത്തെ അലങ്കരിക്കുന്നു. ഒടുവിൽ താഴെക്കാണുന്ന ഫലശ്രുതിശ്ലോകം ഘടിപ്പിച്ചിട്ടുണ്ട്.

“ലീലാമാനുഷദേഹനായ കമലാഭർത്തുഃ കഥാസ്തവ്യമാ
ബാലസ്ത്രീജനകേളയേ വിരചിതാ ഭാഷാമയീയം മയാ
പാലോല്യം മൊഴിമാരമൃമനദിനം പാടിക്കളിച്ചിടുകിൽ-
ത്താലോലിപ്പതിനാശു പുത്രരുളവാമർത്ഥാദിമങ്ഗല്യവും.”

തൃതീയവൃത്തത്തിൽനിന്ന് ഒരു ഭാഗമുദ്ധരിച്ചു കവിതാരീതി കാണിക്കാം. ദ്വാരകാപുരിയുടെ വർണ്ണനമാണ് പ്രമേയം.

“പാലോല്യംമൊഴിമാരാമാലോലനയനമാർ
ചാലവേ പലർകൂടിയൊത്തു ചെമ്മേ
കന്തളമഴിഞ്ഞുലഞ്ഞന്തരാന്തരാ സുമ-
സഞ്ചയമതിങ്കേന്നു ചിന്തിച്ചിന്തി,
സഞ്ചിതരസഭരചഞ്ചലതരനയ
നാഞ്ചലമങ്ങോടിങ്ങോടോടിയോടി,
നെഞ്ചകമലിയുന്ന കൊഞ്ചലോടിണങ്ങുമ-
പ്പുഞ്ചിരിപ്പുതുമലർ തുകിത്തുകി,
കേടറ്റ മണിശോഭ കൂടിക്കലർന്ന തക-
ത്താടകയുഗളങ്ങളാടിയാടി,
തികളോടനുദിനമകം തുടരും മുഖ-
പങ്കജത്തിങ്കൽ വിയർപ്പേറിയേറി,
ലാളിത്യമാണ്ട ഗളനാളത്തിൽത്താലിമാല
മേളത്തിലിടയിടെ മിന്നിമിന്നി,
തങ്ങളിലിടതിങ്ങിബ്ഭംഗിയിലിളകുന്ന
തുംഗസ്തനങ്ങൾ കാന്തി പൊങ്ങിപ്പൊങ്ങി,
കിഞ്ചന ശിഥിലിതകാഞ്ചനകാഞ്ചിബദ്ധ-
പ്പുഞ്ചോലയൊരു കയ്യാൽത്താങ്ങിത്താങ്ങി,
മഞ്ജുരണിതമണിമഞ്ജീരശോഭിപാദ-
കഞ്ജതലങ്ങളേറ്റം വാടിവാടി,
ചന്തത്തിലിത്ഥം നിന്നു പത്തുകളടിക്കയും
സന്തോഷവാരിധിയിൽ നീന്തുകയും
ഇങ്ങനെ പലവിധം മംഗലലീലകോല്യ-
മംഗനാജനങ്ങൾക്കു സംഖ്യയില്ല.”

ഇതിൽ സ്വഭാവോക്തിക്കൊപ്പംതന്നെ,

“പങ്കജകമുദയോസ്സുകോചവികാസങ്ങ-
ളങ്കങ്ങളറിവതിനണ്ടെങ്കിലും
കിന്തു സംപൂർണ്ണചന്ദ്രൻ സന്തതമുദിക്കയാ-
ലെന്നുപോൽത്തിമിഭേദം കണ്ടറിവാൻ?”

“തന്നെയും മറന്നവൻ പിന്നെയങ്ങവിടുന്നു
മന്നിടത്തിങ്കൽച്ചാടി പേടിയാതെ
വത്സത്തെക്കണ്ടു ഹൃദി വാത്സല്യംപൂണ്ടു ഗോകുൾ
തത്സമീപത്തിൽ വേഗാൽച്ചെല്ലുംപോലെ”

എന്നും മറ്റുമുള്ള ഈരടികളിൽ ഇതരാലങ്കാരങ്ങളും കവി മോഹനമായ രീതിയിൽ പ്രയോഗിച്ചിരിക്കുന്നു.

6 നളചരിതം

ഈ കൃതിയിൽപ്പെട്ട

“കോലഭൂപൻതന്റെ കാലിണ വന്ദിച്ചു
കോല്ലളിപ്പാട്ടായ് കൃതിച്ച നളകഥ
കോലത്തുനാട്ടിന്റെ കേളി പരത്തണം
കോലരൂപംപൂണ്ട കോലവംശേശ്വരി”

എന്നീ വരികൾമാത്രമേ കണ്ടിട്ടുള്ളൂ. സുഭദ്രാഹരണം കിട്ടിയില്ല.

7 രക്തിനിസ്യയംവരം പാട്ട് - ഇതിവൃത്തം

കാർത്തികതിരുനാൾ രാമവർമ്മമഹാരാജാവിന്റെ പ്രേയസിയായ ഒരു യുവതി ഒരവസരത്തിൽ ഒരു തത്തയേക്കണ്ടു് ഇങ്ങനെ ചോദിക്കുന്നു.

“അത്യന്തകൗതുകംപൂണ്ടു പറന്നോരോ
ദിക്കുകൾ തോറ്റും നടന്നു മന്ദം
വൃത്താന്തമൊക്കെയറിഞ്ഞു വഴിപോലെ
ചിത്താനുമോദം വരുന്ന തത്തേ!
തത്രം [1] നിനക്കില്ല പോവതിനെങ്കിലോ
തത്ര കുറഞ്ഞൊന്നു വാണിടേണം.
ശ്രീരാമവർമ്മകലശേഖരേന്ദ്രനി-
ന്നീരേഴുലകിലും കീർത്തിയോടേ
വൃത്രാരിതനോടു തുല്യനായ് വാഴുമെൻ
ഭർത്താവിനെയുണ്ടോ കണ്ടു ചൊൽക.
കണ്ടാലറിഞ്ഞിടാമില്ലൊരു സന്ദേഹം
തണ്ടാർശരനിലും നല്ലോനല്ലോ.
ബാലപ്പനിമതിക്കാലസ്യം നല്ലന്ന
ഫാലപ്രദേശത്തിലുണ്ടോ കണ്ടു
മാലേയപങ്കംകൊണ്ടുള്ള തൊടുകുറി-
ത്തെല്ലിന്റെ ശോഭ വിളങ്ങുന്നതും?
പത്മനാഭൻതന്നെസ്സേവിച്ചു നിന്നാണെ
സത്മത്തിലാശു വരുന്നു നിന്റെ”

എന്നു വാശാനം ചെയ്തു തിരുവനന്തപുരത്തേയ്ക്കു പോയ ഭർത്താവിനെ തിരിയെ വന്നുകാണാത്തതുകൊണ്ടാണു് നായിക പരിഭ്രമിക്കുന്നതു്. അതുകേട്ടു തത്ത ആ തിരുമേനിയെ സ്യാനന്ദരും ക്ഷേത്രത്തിൽവെച്ചു കണ്ടതായും, കൂടെ സഹോദരനും (രവിവർമ്മ ഇളയതമ്പുരാൻ) ഉണ്ടായിരുന്നതായും പറഞ്ഞുകേൾപ്പിക്കുന്നു. ആ ക്ഷേത്രത്തിലെ ശീവേലിയും “നാടകശാലയിൽ നാരിമാർ ചേർന്നിട്ടു മോടികൾ” കാട്ടുന്ന രീതിയും മറ്റും വർണ്ണിച്ചതിനു മേൽ “വഞ്ചിമഹീപതിതന്റെ ജനനി” യേയും അവിടെ കണ്ടതായി അറിയിക്കുന്നു. അവിടത്തെ ശ്രീകൃഷ്ണക്ഷേത്രത്തിൽ (ആമ്പാടിയിൽ) തത്ത ഒരു ബ്രാഹ്മണൻ” മല്ലാരിതാനൊരു കല്യാണംചെയ്തു” കഥ പ്രവചനം ചെയ്യുന്നതു കേട്ടു് അതു നായികയോടു നിവേദനം ചെയ്യുന്നതായാണു് കവിയുടെ സങ്കല്പം. മഹാരാജാവിന്റെ മാതാവു പരഗതിയെ പ്രാപിച്ചതു 957-ലാകകൊണ്ടു 934- 957 ഈ വർഷങ്ങൾക്കിടയ്ക്കാണ് പ്രസ്തുതകൃതിയുടെ ഉത്ഭവം എന്നു തീർച്ചപ്പെടുത്താം. കവിതയ്ക്കു ഗുണം പോരാ.

1. തത്രം ബദ്ധപ്പാട്ട്.

8 ചന്ദ്രസംഗമം പാട്ട്

ഈ പാട്ടും പത്താം ശതകത്തിലെ കൃതിയെന്നാണ് തോന്നുന്നത്. കവിയെപ്പറ്റി ഒന്നും അറിഞ്ഞുകൂട.

“ബുദ്ധിമാന്മാരോടു വേണം - നല്ല വൃത്താന്തവും
വിചാരിപ്പാൻ.

അല്ലായ്കിലോ കാര്യമെല്ലാ - മങ്ങു വല്ലാതെതന്നെ വരുമേ.

ആറു കർണ്ണങ്ങളിൽക്കേട്ടു - മന്ത്രമാരുള്ളു

രക്ഷിച്ചുകൊൾവാൻ?

കാമിനിമാരെക്കൊതിച്ചാൽ - പിന്നെക്കാമന്റെ

കിങ്കരരാകും.

പ്രാണഭയവുമില്ലാതെ - യൊരു നാണവുമില്ലാതെയാകും.

ബന്ധുവെന്നുള്ളതുമില്ലാ - തെയൊ

കന്ദർപ്പബാണങ്ങളേറ്റാൽ.

യോഷമാക്കിങ്ങനെയുള്ളു - ചിത്തേ

ദോഷംവിചാരിക്കയില്ല.

പണ്ഡിതന്മാരായവർക്കും - പണ്ടേയുണ്ടോ

വിചാരമുണ്ടാവു?

മോഹത്താൽ വല്ലതും ചെയ്യാൽ - പിന്നെയാപത്തു

വന്നുഭവിക്കും.”

9 ഭൂതനാഥോത്ഭവം പാട്ട്

ഇതു മഞ്ജുരീവൃത്തത്തിലും മറ്റുമായി “ശാരികപ്പെതലി”നെക്കൊണ്ടു “മങ്കമാർക്കു വേണ്ടി” കവി പാടിക്കുന്ന ഒരു ചെറിയ പാട്ടാണ്. വിഷ്ണുമായയെന്നും ഈ പാട്ടിനു പേരുണ്ട്. “ഹരി മൂന്നും നാരി വേഷം പുണ്ടു വാർത്തയെല്ലാം” കിളി പറഞ്ഞുകേൾപ്പിക്കുന്നു. “ശൃംഗാരബാല”നായ ശാസ്താവു ജനിച്ചപ്പോൾ ഗംഗാദേവി സ്തന്യുപാനം ചെയ്യിച്ചുവത്രേ.

“XXXXXXXXXX പുത്രനടേ ജാതകകർമ്മാദികൾ
ചെയ്യാരപ്പോൾ;
താതമാതാക്കൾ മുനികളും കൂടവേ ഭൂതനാഥനെന്നു
പേരുമിട്ടു”
എന്ന് ഒടുവിൽ പറയുന്നു. ചില വരികൾ പകർത്തുന്നു.

“കാമിനിയോടു രമിച്ചു നന്നായ് കാമമാലൊടു
കളഞ്ഞിടുവാൻ
സോമനെച്ചൂടുന്ന ദേവൻ തെരുനെനെക്കോമളയെച്ചെന്നടുക്ക
പോരാളിവിരനാമിക്ഷുവില്ലൻനാരിതന്നുള്ളിൽ മറഞ്ഞു
മെല്ലെ.
നേരേയൊളിയമ്പു കോരിച്ചൊരിയുന്നു
കാരണമുണ്ടതിനോർത്തുകണ്ടാൽ.”

കവിതയ്ക്കു വൈശിഷ്ട്യമൊന്നുമില്ല.

10 ഭീമൻകഥ

സീതാദുഃഖംപോലെ അജ്ഞാതനാമാവായ ഏതോ ഒരു ഗ്രാമീണകവി നിർമ്മിച്ച ഒരു ചെറിയ പാട്ടാണ് ഭീമൻകഥ. ഹിഡിംബവധവും ബകവധവും ഈ പാട്ടിൽ അടങ്ങിയിട്ടുണ്ട്. അതിനു മുൻപു “ചാതുപ്പുഴ” എന്നൊരു പുഴ അരക്കില്ലത്തിൽനിന്ന് ഓടിപ്പോയ കുന്തിക്കും മക്കൾക്കും കടക്കേണ്ടതുണ്ടായിരുന്നു. അതു കടത്തിവിടണമെന്നു കടത്തുകാരനോടു കുന്തി താണുകേണപേക്ഷിച്ചിട്ടും കൂലി തരാതെ തോണിയിൽ കേറുകയില്ലെന്നു അയാൾ ശഠിച്ചു. കൂലിക്കു കാശില്ലെങ്കിൽ മക്കളിൽ ഒരാളെയെങ്കിലും തന്നെ കഴിയൂ എന്നു കടത്തുകാരൻ നിർബ്ബന്ധിച്ചപ്പോൾ താൻ അവനോടുകൂടി പൊയ്ക്കൊള്ളാമെന്ന് ഭീമൻ പറഞ്ഞു. മനസ്സില്ലാമനസ്സോടെ അമ്മ അതിന് അനുവാദം നൽകി. ആ ദൃഷ്ടനെ ഭീമൻ ഒരു പാഠം പഠിപ്പിക്കുന്ന ഉപാഖ്യാനം കവിയുടെ സ്വന്തമാണ്. അതു സരസമായി പ്രതിപാദിക്കുകയും ചെയ്തിരിക്കുന്നു. കടത്തുകാരൻ തന്റെ വീട്ടിൽ ഭീമനെ കൊണ്ടുചെന്നു ഭാര്യയെ ശുശ്രൂഷിക്കാൻ നിയോഗിച്ചു. അപ്പോൾ ഭീമൻ എന്തു ചെയ്തു എന്നു കവിയുടെ മുഖത്തുനിന്നുതന്നെ നമുക്കു കേൾക്കാം.

“നിത്യം കുളിപ്പതിനുള്ള - വെള്ളം കാച്ചേണമെന്നു പറഞ്ഞു.
 ഊറ്റുമായുളളൊരു ചെമ്പു - ഭീമസേനന്റെ
 പറ്റിൽക്കൊടുത്തു.

ബാലകൻ ചെമ്പങ്ങെടുത്തു - മടപ്പുള്ളിമാമതിൽപ്പുകു.
 ചെപ്പുകുടം രണ്ടെടുത്തു - വെള്ളം കോരിച്ചൊരിഞ്ഞു
 നിറച്ചു.

അഗ്നിയും കത്തിച്ചുനന്നായ് - വെള്ളം
 കാഞ്ഞുതിളച്ചുതുടങ്ങി.

‘പോരിക വേഗം കുളിപ്പാൻ - വിനനാഴിക [2]
 തെറ്റരുതൊട്ടും.

പോരാൻ മടിയുണ്ടെന്നാകിൽ-പ്രാണനാഥേ!
 വിരവിലെടുപ്പൻ’

എന്നു പറഞ്ഞുടൻ ഭീമൻ - വേഗം കാൽകരം കൂട്ടിപ്പിടിച്ചു
 മെല്ലെയവിടുനൊടുത്തു - തിളവെള്ളത്തിലിട്ടു മറിച്ചു.

കാർകൂന്തൽ ചുറ്റിപ്പിടിച്ചു - തിളവെള്ളത്തിലിട്ടൊന്നലച്ചു.
 അസ്ഥിയുമൊക്കെ മുറിഞ്ഞു അവൾ മൃത്യുവശഗതയായി.

ചത്തെന്നു കണ്ടോരുനേരം - ഭീമൻ മറ്റൊരു
 ചെമ്പങ്ങെടുത്തു

ചിത്രത്തിൽവച്ചങ്ങു മുടി - യോടിച്ചെന്നു കടവിലനേരം.”

തന്റെ ഭാര്യയ്ക്കു സൗഖ്യംതന്നെയോ എന്നു യജമാനൻ ചോദിച്ചതിന് “ഒരുനാളും ലയമില്ലവർക്ക്” എന്നു ഭീമൻ മറുപടി പറഞ്ഞപ്പോൾ അയാൾ സന്തോഷിച്ചു. തനിക്കു വേണ്ടി ഭീമൻ അന്ന് ഓടം കടത്തണമെന്ന് ആജ്ഞാപിച്ചു. പുഴയുടെ നടുവിൽ കൊണ്ടുചെന്ന് അതിലിരുന്ന കടത്തുകാരനോടുകൂടി ഓടം മുക്കി അയാളെ “കാൽകരം കൂട്ടിപ്പിടിച്ചു - ഭീമനക്കരയ്ക്കുണ്ടോട്ടെറിഞ്ഞു” പോലും. ഈ പാട്ട് ഏതോ ഒരുതരം കുളിക്കു പാടുന്നതിന് എഴുതീട്ടുള്ളതാണെന്ന് “ഇങ്ങനെ ചൊല്ലിക്കളിക്കു - നോർക്കുമങ്ഗലം വർദ്ധിച്ചുകൂടും” എന്നഫലശ്രുതിയിൽ നിന്ന് അനുമാനിക്കാം.

2. വിനനാഴിക എന്ന ശബ്ദം വിനാഴികയ്ക്കു പകരം പ്രാകൃതരീതിയിൽ പ്രയോഗിച്ചിരിക്കുന്നു.

11 പുത്രകാമേഷ്ടിപ്പാട്ട്

അജ്ഞാതനാമാവായ കവി ഈ പാട്ട് ഒരേ വൃത്തത്തിൽ നിർമ്മിച്ചിരിക്കുന്നു. കൈകൊട്ടിക്കളിക്കുവേണ്ടിയാണോ എന്നു സംശയമുണ്ട്. കവിക്ക് പാണ്ഡിത്യം പോരെങ്കിലും ജ്യോതിശ്ശാസ്ത്രത്തിൽ അജ്ഞാനമുണ്ടായിരുന്നു എന്നു കാണുന്നു.

“ഉറ്റവർ മറ്റുള്ള മകമാരും ഗർഭമുണ്ടെന്നുമില്ലെന്നും തമ്മിൽ. ഒട്ടു കുറുത്തു മുലക്കണ്ണുകൾ ഗർഭമുണ്ടെന്നുള്ളതു നിർണ്ണയിക്കാം.

അന്നം വെടിയും; നടന്നുകൂടാ; കണ്ണിൽ മിഴികളിരട്ടിച്ചിട്ട്; മന്ദതയേറും; കരം തളരും; എന്നതിലേതാനുമുണ്ടോ ചൊല്വിൻ?

മന്ദിരംതന്നിൽനിന്നന്തിനേരമെങ്ങുംപുറത്തേക്കിറങ്ങിടൊല്ലാ. വല്ലോരും വല്ലതും ചോദിച്ചെന്നാലില്ലെന്നുമാത്രം പറഞ്ഞിടൊല്ലാ.

ദൃഷ്ടരെന്നു നിങ്ങളാരെക്കൊണ്ടുമൊട്ടുമേചൊല്ലിച്ചുകൊള്ളരുത്...

പാരാതെ കൗസല്യപെറ്റു മുമ്പേ പാരം വിചിത്രമിതെന്തുചൊല്ലാം.

പക്കം നവമി പുണർതത്തിൻകാൽ കർക്കടകക്കൂറ്റമേടമാസം

കർക്കടം രാശി പിറന്നു ബാലനർക്കണം മേടത്തിലുച്ചമുണ്ട്; അർക്കജൻതാനും തുലാത്തിലുണ്ട്;

ഉച്ചനായ്ഭ്രമിസുതനുമുണ്ട്.

ഉച്ചസ്ഥനായിട്ടു വ്യാഴമുണ്ട്;

മകരത്തിൽക്കേസരിയാദിയായ

നല്ല യോഗങ്ങൾ പലതുമുണ്ട്; നാടു പിഴുകിപ്പുറത്തുപോയിക്കാടു പുകിട്ടുവാനുണ്ടു യോഗം, ദൃഷ്ടിയിൽ ഭ്രമിജൻ നില്ലുകൊണ്ട്

ഉണ്ടാകും നാശങ്ങൾ പത്തിയാലേ.”

12 കുചേലമോക്ഷം പാട്ട്

ഇതു മഞ്ജരീവൃത്തത്തിൽ രചിച്ചിട്ടുള്ള ഒരു ഭാഷാഗാനമാണ്. പത്താം ശതകത്തിന്റെ ഉത്തരാർദ്ധത്തിലായിരിക്കണം ഈ കാവ്യത്തിന്റെ നിർമ്മിതികാലം. കവി ആരെന്നറിയുന്നില്ല. കവിത നന്നായിട്ടുണ്ട്.

“ദാരിദ്ര്യസങ്കടം തീരും വഴിപോലെ
നാരിമാരിക്കഥ പാടിക്കൊണ്ടാൽ
നാരായണൻതന്റെ കാരുണ്യമുണ്ടാകും
നാരിമാരെല്ലാം ഗ്രഹിച്ചിടേണം.”

എന്ന് കവി ഒടുവിൽ ഉപദേശിക്കുന്നതിൽനിന്നു സ്ത്രീകൾക്കു പാടുന്നതിനായി എഴുതിയ ഒരു കൃതിയാണിതെന്നു തെളിയുന്നു. ആരംഭത്തിൽ

“തൃക്കൺമുനകൊണ്ടു തൃക്കൺപാർത്തിടേണം
തൃശ്ശിവപേരൂർ വടക്കുന്നാഥ!”

എന്നു കാണുന്ന വന്ദനത്തിൽനിന്നു കവി ആ ദേശക്കാരനാണെന്നും ഊഹിക്കാവുന്നതാണ്. ഈ പാട്ടിനു കേരളത്തിൽ പ്രചുരമായ പ്രചാരമുണ്ട്.

“അന്നന്നു കാണായ്കിലാസ്ഥ കുറഞ്ഞുപോം
മന്നവന്മാർക്കും തരുണിമാർക്കും”

എന്നും മറ്റുമുള്ള സുപ്രസിദ്ധങ്ങളായ വരികൾ ഇതിലുള്ളവയാണ്. കവി ശ്രീകൃഷ്ണചരിതം മണിപ്രവാളത്തെ ഉപജീവിച്ചിട്ടുണ്ട്. ഒരു ഭാഗം ഉദ്ധരിക്കാം.

“അയ്യോ ശുഭേ മമ ഭാര്യേ മനോഹരേ!
കാര്യമെന്നോടു പറഞ്ഞതെല്ലാം.
പാരിൽജ്ജനങ്ങൾക്കു ദാരിദ്ര്യമെന്നതു
പാരിച്ച സങ്കടമെങ്കിലും കേൾ.
അർത്ഥം മുഴുത്താലനർത്ഥങ്ങളുണ്ടാകും
വ്യർത്ഥം ധനമെന്നെനിക്കു പക്ഷം.
ദ്രവ്യത്തിലാഗ്രഹമാകാ നമുക്കെന്നു
ഭവ്യന്മാർ ചൊല്ലി ഗ്രഹിച്ചു പണ്ടേ.
പത്തു പണം കയ്യിലുള്ള പുരുഷന്നു
ശത്രുക്കളായ് പലരുണ്ടാമല്ലോ.
ഞാനെന്നഹംഭാവമുണ്ടാമതുനേരം
മാനം വളർന്നു ഞെളിഞ്ഞുകൂടും.
അന്നേരമാപത്തനേകം ജനിച്ചിട്ടു-
മന്നേരം രാജാവും കോഴ വാങ്ങും
തക്കത്തിൽ വന്നിങ്ങു തസ്കരിച്ചിടുവാൻ
തസ്കരന്മാരും തുനിഞ്ഞുകൂടും.
കാണം മുതലാണമകൊണ്ടു പറയുമ്പോൾ
പ്രാണൻ നശിപ്പനെളപ്പം ബാലേ!
ഇല്ലം നിറച്ചു തലയ്ക്കൽ വച്ചാൽ
അപ്പോഴൊരു കുറ്റമുണ്ടാക്കി മന്നവ-
നെപ്പേരും കുത്തിക്കവർന്നുകൊള്ളും.
കെട്ടിയടിച്ചുപിടിച്ചു പിഴിഞ്ഞീടും
പെട്ടെന്നു നമ്മുടെ നാടുവാഴി
വേണ്ടാ ധനമെന്നെനിക്കിന്നു തോന്നുന്നു
വേണ്ടുംപ്രകാരമിരിക്കാം താനും.
രാഗാദിദോഷങ്ങൾ വേഗം വളർന്നീടും
രോഗാദിദോഷങ്ങളെന്നുവേണ്ടോ.
വൈരം മുഴുത്തീടും നേരം കുറഞ്ഞീടും
ചേരുന്ന കൃത്യങ്ങളസ്സമിക്കും.
ഇത്യാദിദോഷങ്ങളുണ്ടാം ധനികന്നു
സത്യം ദരിദ്രന്നു ദോഷമില്ല.”

13 ലക്ഷ്മീപാർവതിസംവാദം പാട്ട്

“മാമലമകയും പൂമാതും തങ്ങളിൽ പ്രേമമില്ലാത്തവരെ നന്നപോലെ” അന്യോന്യം വിഷ്ണുവിനും ശിവനുമുള്ള കുറ്റങ്ങളെ” ചൊല്ലി രസിചോര സല്ലാപലീലക” ഉള്ളപ്പറ്റി ഒരു പൈങ്കിളി മകമാരോടു അവരുടെ അപേക്ഷയനുസരിച്ചു പറഞ്ഞുകേൾപ്പിക്കുന്നതാണ് ഈ ചെറിയ പാട്ടിലെ വിഷയം. കവിതയ്ക്കു പത്താം ശതകത്തിനുമേൽ പഴക്കമില്ല. ഒരിക്കൽ ശിവനും പാർവതിയും മറ്റു ദേവന്മാരുംകൂടി മഹാവിഷ്ണുവിനോടു ഭൂദാരശമനത്തിനു വേണ്ടി പ്രാർത്ഥിക്കുവാൻ പാലാഴിയിൽചെന്നുചേർന്നു. അപ്പോൾ ലക്ഷ്മി പാർവതിയോടു് ഇങ്ങനെ നർമ്മസംഭാഷണം ആരംഭിച്ചു.

“ദക്ഷാരിതന്നുടെ ഭക്ഷണമിക്കാലം
ഭിക്ഷയിരുന്നിട്ടോ ചൊൽക ബാലേ!”

അതിനു പാർവതി

“മൂന്നും മഹാബലിതന്നുടെ യാഗത്തിൽ
ചെന്നിരുന്നണ്ടതേയുണ്ടുള്ളൂ.”

എന്നു മറുപടിപറഞ്ഞു. ആ ശൈലിയിൽ അവർ തമ്മിൽ വാഗ്വാദം ഇങ്ങനെ തുടർന്നു.

- “ഉത്തമേ! നിന്നുടെ ഭർത്താവുതന്നുടെ
നൃത്തങ്ങൾ കാണാൻ കഴിവരുമോ?”
- ‘വൃന്ദാവനംതന്നിൽചെന്നു കൂത്താടുമ്പോ-
ളെന്നുമേ കാണാമേ സുന്ദരാങ്ഗി.’
- ‘തിണ്ണം തലമുടിക്കെണ്ണയില്ലാഞ്ഞിട്ടോ
വെണ്ണീറ്റു തേയ്ക്കുന്നു നിൻകണവൻ?’
- ‘നീലപ്പരികഴൽ നീളം പോരാഞ്ഞിട്ടോ
പീലികൾ ചാർത്തുന്നു നിൻകണവൻ?’
-
- ‘പണ്ടെന്റെ കാന്തന്റെ സുന്ദരീവേഷത്ത-
ക്കണ്ടു ഭൂമിച്ചില്ലേ നിൻകണവൻ?’
- ‘എണ്ണുരണ്ടായിരം പെണ്ണുങ്ങൾതന്നുടെ
പിന്നാലേ പോയില്ലേ നിൻകണവൻ?’
- ‘ആനയെക്കൊന്നതു തോലുപൊളിപ്പാനോ
മാനിനി! നിന്നുടെ പ്രാണനാഥൻ?’
- ‘വൻപനായുള്ളൊരു കുടിയെക്കൊന്നതു
കൊമ്പു പറിപ്പാനാണെന്നു കേട്ടു.’
- ‘ഉത്തമേ! നിന്നുടെ കൂറ്റൻ മുതുകാള
ചത്തുപോയോ ഇപ്പോളുണ്ടോ ബാലേ?’
- ‘കാലികൾ മേയ്ക്കുന്നവനോടു ചോദിച്ചു
ചൊല്ലാവു നിർണ്ണയം സുന്ദരാംഗി!’
- ‘പ്രാണനാഥനൊരു മാനുള്ളതെങ്ങു പോ-
യേണവിലോചനേ! ചത്തുപോയോ?’
- ‘ബാണവും വില്ലുമായ് മാനിന്റെ പിൻപേ പോയ്
മാനിങ്ങു പോരാഞ്ഞിട്ടെയ്യുകൊന്നു.’
- ‘ചേലയില്ലാഞ്ഞിട്ടോ ബാലേ! നിൻവല്ലഭൻ
തോലുമടുത്തു നടന്നീടുന്നു?’
- ‘ചേലയില്ലെങ്കിലും പെണ്ണുങ്ങൾതന്നുടെ
ചേല കവർന്നതില്ലെൻകണവൻ.’
-
- ‘കണ്ഠം കറുത്തതുകൊണ്ടു സുഭഗത-
യുണ്ടെന്നോ ഭാവം നിൻകാന്തന്നിപ്പോൾ?’
- ‘കണ്ഠം കറുത്തതുകൊണ്ടുള്ളതു മതി
കണ്ടാലുമൊക്കെക്കുറുത്ത മേനി.”

ഒടുവിൽ

“ഭർത്താക്കന്മാരെക്കൊണ്ടിവണ്ണം നാം തമ്മിൽ
വിസ്തരിക്കുന്നതു കഷ്ടമോർത്താൽ.”

എന്നുപറഞ്ഞു രണ്ടു ഭഗവതിമാരും അടങ്ങിയതായി കവി ഉപന്യസിച്ചു തന്റെ പാട്ടു സമാപിപ്പിക്കുന്നു.

14 ഭാമാകൃഷ്ണസംവാദം വാതിൽതുറപ്പാട്ട്

പണ്ടു കെട്ടുകല്യാണം ആഘോഷിക്കുന്ന അവസരങ്ങളിൽ വാതിൽ തുറപ്പാട്ടു പാടുക എന്നുള്ളത് ഒഴിച്ചുകൂടാത്ത ഒരു ചടങ്ങായിരുന്നു. ഭർത്താവു രാത്രിയിൽ നേരം താമസിച്ച് ഭാര്യയുടെ ഗൃഹത്തിൽ ചെല്ലുകയും ഭാര്യ ഭർത്താവിനു തന്റെ നേർക്കുള്ള പ്രണയത്തിൽ ശങ്കിച്ച കലഹോത്സുകയായി ഭർത്താവിനോടു് ആ താമസത്തിന്റെ കാരണം ചോദിക്കുകയും ചെയ്യുന്നതാകുന്നു ഈ ഇനത്തിലുള്ള പാട്ടുകളിലെ വിഷയം. അനവധി പാട്ടുകൾ ഇത്തരത്തിലുണ്ട്. പത്തുമുപ്പതു കൊല്ലം മുൻപുവരെ ചില ഇടത്തരക്കാരായ കവിതക്കാർ ഇവ നിർമ്മിച്ചിരുന്നു. ഇന്നു കെട്ടു കല്യാണവും പോയി; വാതിൽതുറപ്പാട്ടും പോയി. ഒരു പാട്ടിൽ നിന്നു മാത്രം ചില വരികൾ ഉദ്ധരിക്കാം.

“കാമിനിമാർകലമൗലിമണേ സത്യ-
ഭാമേയുറങ്ങിടുനോ നാഥേ?
യാമിനി പാരം പകർന്നതു കണ്ടിലേ?
താമസമെന്തു ചൊല്ലൂ.
കാമകലാവിധിഭേദങ്ങൾ ചെയ്വതി-
ന്നാമോദമോടു വന്നു.
സാമജഗാമിനി ഭാമിനി വാതിൽ തു-
റക്ക നീ വൈകിടാതെ.”

“കാമകോമളാകാര, കാന്ത, കമലനാഭ!
താമസിച്ച്തിൻകാരണം
കാമപാലാനുജ, നീ നേര പറഞ്ഞല്ലാതെ
വാതിൽ തുറക്കുന്നില്ല ഞാൻ.”

“ധൂർത്തരിൽമുൻപനാം ധർത്തരാഷ്ട്രനോടു
പാർത്ഥാദികൾക്കായിട്ടു പാതി-
രാജ്യം പകത്തുകൊടുപ്പാൻ പറഞ്ഞത്രേ
പാർത്തതറിഞ്ഞുകൊൾക.”

.....
“പാർത്ഥാദികൾക്കു പാതിരാജ്യം പകപ്പാനർദ്ധ-
രാത്രിയിൽ വേണമെന്നുണ്ടോ?
പാർത്ഥസാരഥേ പരമാർത്ഥം പറഞ്ഞല്ലാതെ
വാതിൽതുറക്കുന്നില്ല ഞാൻ.”

15 അഞ്ചടികൾ

സന്മാർഗ്ഗപ്രതിപാദകങ്ങളായ ചില ചെറിയ പാട്ടുകൾ ക്ക് ‘അഞ്ചടികൾ’ എന്ന പേരുള്ളതായി ഡോക്ടർ ഗുണ്ഡർട്ട് അദ്ദേഹത്തിന്റെ നിഘണ്ടുവിൽ പ്രസ്താവിക്കുന്നു. ആ പേരിലുള്ള ഗാനങ്ങളുടെ ഉൽപത്തി മലബാറിലാണ്. അഞ്ചടി എന്ന ശബ്ദത്തിന്റെ ആഗമത്തെപ്പറ്റി നിഷ്പഷ്ടമായി ഒന്നും പറയാൻ തോന്നുന്നില്ല. തമിഴിൽ കുറൾ, ചിത്ത്, അളവ്, നെടിൽ, കുഴിനെടിൽ എന്നിങ്ങനെ അഞ്ചു മാതിരി അടികളുണ്ട്. ആ അടികളിൽ ഏതെങ്കിലും ഒന്നനുസരിച്ചു പാട്ടെഴുതിയാൽ അതിന് അഞ്ചടി എന്നു പറഞ്ഞു വന്നു എന്നുഹരിക്കാം. “ചെല്ലരമനൈഴം തമ്പുരാനേ” എന്നും “കാഞ്ഞിരക്കാട്ടമ്പും ശങ്കരരേ” എന്നുമുള്ള വരികൾ അഞ്ചടികളിൽ പെട്ടിട്ടുള്ളവയാണെന്നും, “ഇരതെണ്ടിത്തന്നെ പകലും കഴിഞ്ഞു” എന്ന വരി തിരൂർ അഞ്ചടിയിൽനിന്ന് എടുത്തതാണെന്നും പറഞ്ഞു ഗുണ്ഡർട്ട് അവ നിഘണ്ടുവിൽ ഉദ്ധരിക്കുന്നു. കണ്ണിപ്പറമ്പത്ത് അഞ്ചടി എന്ന പാട്ടിൽനിന്ന് ആ പണ്ഡിതൻ ഏതാനും വരികൾ അദ്ദേഹത്തിന്റെ പാഠമാലയിൽ എടുത്തു ചേർത്തിട്ടുണ്ട്. കണ്ണിപ്പറമ്പു കോഴിക്കോട്ടിനടുത്താണ്.

“പലരോടും നിനയാതെയൊരു കാര്യം തുടങ്ങാല്ല,
 പണം മോഹിച്ചോരുത്തനെച്ചരിച്ചിടൊല്ല.
 അറിവുള്ള ജനങ്ങളോടെതിർപ്പാനും നിനയ്ക്കൊല്ല.
 അരചനെക്കെടുത്തൊന്നും പറഞ്ഞിടൊല്ല.
 ഗുരുനാഥനരുൾചെയ്താലെതിർവാക്കു പറകൊല്ല.
 മരണമുണ്ടെന്നിന്നൊന്നൊരിക്കലും മറക്കൊല്ല.
 ധനം കണ്ടാലഹംഭാവം നടിച്ചിടൊല്ല.
 വ്യസനമെന്നതിനെ മറ്റൊരുത്തർക്കും വരുത്തൊല്ല.
 ബഹുലീലാവചനത്തെപ്പറഞ്ഞിടൊല്ല.
 അതിർനീക്കി വിളയിപ്പാനൊരുനാളും നിനയ്ക്കൊല്ല.
 അഴകങ്ങപ്പെപ്പാഴും മെയ്യിൽ ധരിച്ചിടൊല്ല,
 ആരാന്റെ മുതല്ലാശ പെരുത്തിടൊല്ല.
 ആദിത്യനുദിക്കുമ്പോളുറങ്ങിടൊല്ല.
 ആനയെബ്ദരിപ്പതൊരഴകെന്നു നിനയ്ക്കൊല്ല.
 ആചാരമൊരേടത്തും കുറച്ചിടൊല്ല.
 മാനുഷങ്ങൾ കുറഞ്ഞുള്ള ധനലാഭം കൊതിക്കൊല്ല.
 മാതാവിൻമനംനോകപ്പറഞ്ഞിടൊല്ല.”

ഇതിലെ ഈരടികളിൽ ആദ്യത്തെ വരിയിൽ ഇരുപത്താറും രണ്ടാമത്തെ വരിയിൽ ഇരുപത്തിരണ്ടും മാത്രകൾ വീതമാണ് കാണേണ്ടതെങ്കിലും ഉദ്ധരിച്ച ഭാഗത്തിൽ രണ്ടു വരികൾ അടുത്തടുത്ത് ഇരുപത്താറു മാത്രകളിലും, വേറെ രണ്ടു വരികൾ ഇരുപത്തിരണ്ടു മാത്രകളിലും ഘടിപ്പിച്ചിരിക്കുന്നതു ലേഖകപ്രമാദമോ കർത്തൃസ്വാതന്ത്ര്യമോ എന്നു പരിച്ഛേദിച്ചു പറയാൻ സാധിക്കുന്നതല്ല. ഈ അഞ്ചടികൾ പത്താം ശതകത്തോളമേ പഴക്കമുള്ളൂ.

വേറേയും ഒരഞ്ചടിയിൽനിന്നു ചില വരികൾ ഗുണ്ഡർട്ട് ആ പാഠമാലയിൽത്തന്നെ ഉദ്ധരിച്ചിരിക്കുന്നു.

ഊക്കരല്ലാത്തവർ തങ്ങളെയൊടുമേ
 മുർഖത്വംകൊണ്ടു നശിപ്പിക്കൊല്ല.
 യോഗ്യമല്ലാത്തവർകൾ ചെയ്യുന്നതും
 സൂക്ഷിച്ചടക്കേണം മാനുഷരേ!
 ഏതുമറിയാതെ പാപികളോരോന്നേ
 ചെയ്തിടും കർമ്മങ്ങളെന്നുവേണ്ടാ
 ബോധവാന്മാരതു കണ്ടിട്ടടക്കായിൽ-
 പ്പാപമുണ്ടായ്വരും മാനുഷരേ!

കോഴിക്കോട്ടു കല്ലികൽ എന്ന തീയകടുംബത്തിലെ കുഞ്ഞിക്കോരുമുപ്പൻ എന്ന ഒരു കീർത്തിമാന്റെ അപദാനങ്ങളെ വാഴ്ന്നു ഒരഞ്ചടി 1079-ലെ ഭാഷാപോഷിണി മാസികയിൽ പ്രസിദ്ധീകരിച്ചു കണ്ടിട്ടുണ്ട്. തമിഴിലെ സുപ്രസിദ്ധമായ ആചിരിയവിരുത്തത്തിലാണ് ആ അഞ്ചടി രചിച്ചിരിക്കുന്നത്. പ്രസ്തുത വൃത്തം ഒരു കാലത്തു ഭാഷയിൽ പ്രചുരപ്രചാരമായിരുന്നു എന്നു വായനക്കാർ ധരിച്ചിട്ടുണ്ടല്ലോ. മൂപ്പന്റെ സമാധിസ്ഥലത്തെ വണ്ണാമ്പാർ ആ പാട്ടു തോറ്റത്തിന്റെ രീതിയിൽ പാടിവന്നിരുന്നുവത്രേ.

“കുറുത്തകണ്ണന്റെ പൂർവനന്ദനൻ കരിതൂണ്ഡൻതാൻ
 വിരുദ്ധനായ് നിന്നീടാതെ വിഘ്നങ്ങൾ നീക്കീടേണം.
 സരസ്വതി നാവിൽ വാഴ്ന്നാൻ ഗുരുവരൻ തുണചെയ്യേണം.
 പരക്കെയുള്ളൊരു സൂരിമാർകളും തുണചെയ്യേണം.
 ഉരത്തേഴും കുഞ്ഞിക്കോരുമുപ്പനാം പുലിയേ വാഴ്ന്നൊരുത്തനിന്നേഴുപാദമായിട്ടു കണ്ടവണ്ണം
 പൊരുത്തമേറീടുന്നോരു കല്ലികൽക്കുടികൊള്ളുന്ന
 കരുത്തനാം കുഞ്ഞിക്കോരുപ്പലി തുണച്ചരുൾകയെന്നും.”

പുലിയെന്നതു കവിയോ മറ്റൊരുകിലുമോ കുഞ്ഞിക്കോരു മൂപ്പന്റെ ശൗര്യത്തെ, ആസ്പദമാക്കി നല്ലിട്ടുള്ള ബിരുദമായിരിക്കണം.

16 ചില കൈകൊട്ടിക്കളിപ്പാട്ടുകൾ

കൊല്ലം പത്താംശതകത്തിന്റെ ഉത്തരാർദ്ധത്തിൽ ഉണ്ടായിട്ടുള്ള കൈകൊട്ടിക്കളിപ്പാട്ടുകൾക്കു സംഖ്യയില്ല. മച്ചാട്ടിളയതും കോട്ടൂർ നമ്പിയാരും ആ രീതിയിൽ രചിച്ചിട്ടുള്ള പാട്ടുകളെപ്പറ്റി പ്രസ്താവിച്ചുകഴിഞ്ഞു. പറയത്തക്ക വ്യൽപത്തി ദാർവ്യമോ വാസനാസമ്പത്തോ ഇല്ലാത്തവർക്കും ലളിതമായ ഭാഷയിൽ എഴുതാവുന്ന ചെറിയ ചെറിയ ഗാനങ്ങളാണല്ലോ ഇവ; അതുകൊണ്ടു മറ്റു യാതൊരു കൃതിയും രചിക്കുവാൻ കഴിയാത്ത പലരും ഈ സുഗമമായ മാർഗ്ഗത്തിൽ സഞ്ചരിച്ചിട്ടുണ്ട്. പ്രണേതാക്കന്മാരുടെ സിദ്ധികളനുസരിച്ച് ഇവയിൽ ഉച്ചനീചത്വങ്ങൾ ഭാവുകന്മാർക്ക് കാണാവുന്നതാണ്. “കാലം പോരാ സകലം പറവാൻ.” എങ്കിലും അവയിൽ ചില കൈകൊട്ടിപ്പാട്ടുകളെക്കുറിച്ച് ഒന്നരണ്ടു വാക്കുകൾ പറയാം.

17 മാർക്കണ്ഡേയപുരാണം (നാലുവൃത്തം)

മാർക്കണ്ഡേയപുരാണം നാലുവൃത്തത്തെ കൈകൊട്ടി പ്പാട്ടെന്നോ പാന എന്നോ വ്യവഹരിക്കേണ്ടതെന്നു നിശ്ചയമില്ല. ഒന്നും മൂന്നും ഭാഗങ്ങൾ പാനമട്ടിലും രണ്ടും നാലും ഭാഗങ്ങൾ ഓട്ടൻതുളളൽ മട്ടിലും രചിച്ചിരിക്കുന്നു. കവിത നന്നായിട്ടുണ്ട്.

“അക്കാലത്തതിഘോരനാമന്തക-
നക്കൈ രണ്ടിലും ദണ്ഡും കയറുമായ്
ഉൾക്കോപത്തോടവിടെ വന്നെത്തിനാൻ
ധിക്കരിച്ച മുനിസുതനെപ്പാര-
മർക്കനന്ദനനായ കൃതാന്തനു-
മുൽക്കമ്പം വരമാറൊന്നു ചോദിച്ചു.
ഈശൻതന്നെക്കൊണ്ടെന്ന വിരോധിപ്പാ-
നാശയുള്ളിലുറച്ച നിന്റെ കണ്ണം
പാശംകൊണ്ടു മുറുക്കിയിഴപ്പൻ ഞാൻ
ആശു കൊണ്ടുവാ ബന്ധുവിനെച്ചെന്ന്.
മണ്ണുകൊണ്ടു പിടിച്ച ശിവലിംഗം
തന്നിലർച്ചനചെയ്തിരിക്കുന്നേരം
വണ്ണുകോലും കൃതാന്തനെക്കണ്ടിട്ടു
കണ്ണമന്ദിച്ചുപോയിതു ബാലൻ.
അട്ടഹാസം പൊടുപൊടെക്കേൾക്കയാൽ
പൊട്ടി രണ്ടു ചെവിയും കഷണംകൊണ്ട്
കഷ്ടവാക്കു പലതരം കേൾക്കയാൽ
തട്ടി പാരം ഭയം മുനിപുത്രൻ.
ഭക്തന്മാരുടെ സങ്കടം കേൾക്കുമ്പോൾ
ചിത്തേ പാരമെരിയുന്നു തമ്പുരാൻ.
ഭക്തനായ മുകണ്ഡസുതൻതന്റെ-
യത്തൽ പാർത്തെഴുന്നള്ളിനാൻ വേഗേന.
സാരനായ മുനിസുതൻ തന്നോടു
ദൂരത്തുന്നു വിളിച്ചരുളിച്ചെയ്തു.
ഘോരവേദന പോക്കുക ബാലക!
ചാരത്തുണ്ടു ഞാൻ ബന്ധുവായിട്ടെടോ.
ആരെയും പേടിവേണ്ടാ നിനക്കിന്നു
നേരേ പാലിപ്പാൻ ഞാനുണ്ട്, ഞാനുണ്ട്.
എന്നിവണ്ണമരുൾചെയ്തനേരത്തു
ചെന്നു കാലൻ പിടിപ്പാനടുത്തിത്ത്.”

18 വൈശാഖമാഹാത്മ്യം (പതിനൊന്നുവൃത്തം)

നൃഗമഹാരാജാവിന്റെ പുത്രനായ കീർത്തിമാൻ വൈശാഖവ്രതം അനുഷ്ഠിച്ചു എന്നും തന്നിമിത്തം കാലനെ ജയിച്ചു എന്നും മറ്റുമുള്ള പ്രസിദ്ധമായ പുരാണകഥയാണ് ഈ കൈകൊട്ടിപ്പാട്ടിൽ പ്രതിപാദിക്കപ്പെട്ടിരിക്കുന്നത്.

“അമരപതിവന്ദിതനാകമെന്റെ
പെരിയനദീവാസനാം ഭൂതനാഥൻ
ദൂരിതമകറ്റീടുവാൻ പാദപത്മേ
പരിചിനൊടു ഞാനിതാ കൈതൊഴുന്നേൻ”

എന്ന വന്ദനത്തിൽനിന്നു കവിയുടെ ഇഷ്ടദേവത പേരിയാറ്റിന്റെ തീരത്തിൽ പ്രതിഷ്ഠിതനായ ശാസ്താവാണ് തെളിയുന്നു. ആ ക്ഷേത്രം എവിടെയാണെന്ന് അറിവില്ല.

[കാക്കാത്തി (കറത്തി)പ്പാട്ടു പോലെ]
“മാധവ ഗോവിന്ദ പാഹി വാസുദേവ ശൗരേ
ഭീതിനാശന മുകുന്ദ കൈവണങ്ങീടുന്നേൻ.
കാലനാകമെന്നെപ്പരിപാലനം ചെയ്യേണം
നീലനേത്ര നീയൊഴിഞ്ഞൊരാശ്രയം മറ്റില്ല.
മർത്യനായ കീർത്തിമാനോടേറ്റു ഞാനുമിപ്പോൾ
കീർത്തിഹീനനായിവന്നു കഷ്ടമെന്തു ചെയ്വു?
സൃഷ്ടിരക്ഷാസംഹാരത്തിന്നാദിമൂലമാകും
ഇഷ്ടനാം വിരാൾപുരുഷനല്ലയോ നീ നാഥാ?
കാലനറിയാതെ വന്നു ബാലമൃതിപോലും
കാലകാലനും നിനച്ചാലാവതല്ലെന്നായി.
നിൻതിരുവുള്ളത്തിലെന്തോന്നിപ്രകാരം തോന്നി-
ച്ചന്തമേറ്റും ചക്രം ഭൂമിപാലനു കൊടുത്തു?”

19 ദക്ഷയാഗം (പതിനെട്ടുവൃത്തം)

“സാരസലോചനമാരേ! വരിൻ പാരാതെ പോക നാം
തോഴിമാരേ!

ആരാമസീമനി ചെന്നു നമുക്കോരാതെ
പൂക്കളിറുത്തിടേണം.

എന്തിനുപൂക്കളിറുത്തിടുന്നു? ചെന്നാമരാക്ഷി
അണിഞ്ഞിടുവാൻ.

എന്തിനനാമിന്നണിഞ്ഞിടുന്നു? ബന്ധുരരൂപിണി
പോയിടുവാൻ.

എങ്ങു നാം പോകുന്നു തോഴിമാരോ? ചങ്ങാതി ദക്ഷന്റെ
മന്ദിരത്തിൽ

അങ്ങു വിശേഷങ്ങളെന്തു തോഴി? മംഗലമായൊരു
യാഗമുണ്ട്.

എന്നൽ നമുക്കു ഗമിക്കവേണം കന്ദബാണാരിയാം
ദേവൻതന്നെ

സുന്ദരിയാകും സതിയുമായി ഒന്നിച്ചു കണ്ടു രസിച്ചുപോരാം!
അന്തകവൈരി വരികയില്ല. എന്തുകൊണ്ടെന്നു പറക
സഖി!

അന്ധനാം ദക്ഷൻ ക്ഷണിക്കായ്കയാൽ.”

20 പാർവതീസ്വയംവരം (എട്ടുവൃത്തം)

രണ്ടും മൂന്നും അക്കങ്ങളായി ഉദ്ധരിച്ചിട്ടുള്ള പാട്ടുകൾക്കുള്ള ഗുണംപോലും ഈ കൃതിയില്ല.

“ഗീർവാണസുന്ദരിമാരും വിധിയോടെ പാർവതിയെ
 നീരാടിച്ചു
 കാർകൂന്തൽ ചീകിത്തിരുകിയതിൽ നല്ല പുതുമലർ പൂക്കളും
 ചാർത്തി
 കസ്തുരികൊണ്ടു തിലകം ധരിപ്പിച്ചിട്ടുണ്ടെന്നും കണ്ണിലെഴുതി
 ശോഭയേറീടുനോരാഭരണങ്ങളും ഭംഗിയോടേയണിയിച്ചു
 മട്ടോലുംവാണിയെപ്പെട്ടെന്നും
 കോമളപ്പട്ടുഞൊറിഞ്ഞുടുപ്പിച്ചു.
 അന്തണന്മാർക്കേറ്റും ദാനങ്ങളും ചെയ്തു സന്തോഷം
 പൂണ്ടചലേശൻ
 വാരസ്ത്രീകളുടെ വായ്ക്കുരവയോടും വാദ്യഘോഷത്തോടുംകൂടെ
 അക്ഷതപാത്രം ധരിച്ചവരമംബുജാക്ഷിയെയുമെതിരേറ്റു
 മാധവനോടും വിരിഞ്ചനോടുംകൂടെ മാരാരിതാനെഴുന്നള്ളി
 അംഗജവൈരിതാൻ ചെന്നങ്ങു നീരാടിബ്ഭംഗിയോടെ
 തുകിൽ ചാർത്തി
 കാലാരിതൻ പാദക്ഷാളനവുംചെയ്തു ശൈലേശ്വരൻ
 മോദത്തോടെ
 വേദിയിൽ വന്നിറങ്ങീടുന്നു; വേദിയിലാദിദേവനെഴുന്നള്ളി.
 പാലാഴിമങ്കതാൻ ശൈലേന്ദ്രപുത്രിയെച്ചേല
 ഞെറിഞ്ഞുടുപ്പിച്ചു.”

ഓരോ വൃത്തവും അവസാനിക്കുമ്പോൾ കവി “പൊന്മയമായൊരു ദേവിതൻ പാദങ്ങൾ ഭക്തിയോടെ കൈതൊഴുന്നേൻ” എന്നും മറ്റും ശ്രീപാർവതിയെ വന്ദിക്കുന്നുണ്ട്.

21 സുബ്രഹ്മണ്യോൽപത്തി

കാമദഹനം, പാർവതീ സ്വയംവരം, സുബ്രഹ്മണ്യോൽപത്തി എന്നീ കഥകൾ ഈ കൈകൊട്ടിപ്പാട്ടിൽ അടങ്ങിയിരിക്കുന്നു. ആകെ പതിനൊന്നു വൃത്തങ്ങളുണ്ട്. “കവിത മുഴുവനിലും” എന്നൊരു കുറിപ്പ് ഗ്രന്ഥത്തിൽ കാണുന്നതുകൊണ്ട് ഉപരികഥകളിൽ ചിലതും കവി സ്പർശിച്ചിരിക്കണമെന്നു വിചാരിക്കാം.

“ചാരുതരേ ഹരിഗീതനികേതനേ
സാരത പുണ്ടു മരുവും നാഥൻ
കാർത്തികേയൻ കരുണാനിധിയെന്നുടേ-
യാർത്തി കളഞ്ഞു പാലിച്ചിടേണം”

എന്നൊരു വന്ദനം പ്രഥമവൃത്തത്തിൽ കാണുന്നതിൽ നിന്നു കവി അരിപ്പാട്ടുകാരനും പക്ഷെ അവിടുത്തെ വാരിയന്മാരിൽ ഒരാളുമാണെന്നു സങ്കല്പിക്കാം. കവിതയ്ക്കു ഗുണം പോരാ. ആവശ്യമില്ലാതെ പല സംസ്കൃത പദങ്ങളും പ്രയോഗിച്ചിരിക്കുന്നു;

“പ്രാലേയശൈലകുമാരി - തത്ര ബാലേന്ദുചൂഡനെക്കണ്ടു
ശ്രീമഹാദേവന്റെ വാചാ - ഗൗരിക്കാമയമെല്ലാമകന്നു.
ഇംഗിതവുമങ്ങറിഞ്ഞു - ജവാൽ മംഗലഗാത്രീ പറഞ്ഞു.
ഇച്ഛാലാഭാർത്ഥമിദാനീ - മെല്ലാമച്ഛനെഞ്ചോധിപ്പിയ്ക്കേണം.
എന്നതു കേട്ടു ഗിരീശ - നങ്ങുനിന്നു പിരിഞ്ഞു കഥഞ്ചിൽ.
സപ്തർഷിമാരെ സ്തരിച്ചു - ദേവനപ്പോൾ വരുത്തിയവരെ.
കല്യാണകാര്യം ഹിമാദ്രൗ - തദാ ചൊല്ലുവാൻ
കല്പിച്ചയച്ചു” .

22 കാളീചരിതം (എടുവൃത്തം)

കാളീചരിതവും പത്താം ശതകത്തിൽ ആവിർഭവിച്ച ഒരു ഗാനമായിരിയ്ക്കാം. കവിയ്ക്കു പറയത്തക്ക വ്യുൽപ്പത്തിയോ കവിതയ്ക്കു ഗണ്യമായ ആസ്വാദ്യതയോ ഇല്ല. ഭദ്രോൽപത്തിയും ദാരുകവധവുമാണ് പ്രതിപാദ്യം. അതു സാമാന്യം വിസ്തരിച്ചു വർണ്ണിച്ചിട്ടുണ്ട്. “ആളീജനങ്ങൾക്കു പാടിക്കളിപ്പാനായ്കാളീചരിതത്തെച്ചൊല്ലിടേണം.” എന്നാണ് കവി തത്തയോടു് അപേക്ഷിയ്ക്കുന്നതു്.

“ഘോരമായുള്ള തപം കണ്ടനേരത്തു
ലോകേശൻ തന്റെ മനം തെളിഞ്ഞു;
ലോകങ്ങളൊക്കെദ്രഹിക്കുന്നതിൻമുൻപേ
കാലേ വരത്തെക്കൊടുപ്പതിനായ്
രൂക്ഷതയോടേ തപസ്സിനെച്ചെയ്യുന്ന
രാക്ഷസിമാരുടെ മുന്നിൽച്ചെന്ന്
വേണ്ടും വരത്തെത്തരുന്നുണ്ടു ഞാനിന്നു
വേണ്ടാ തപമെന്നരുളിച്ചെയ്തു.
അക്ഷണത്തിങ്കൽനിന്നക്ഷി തുറന്നവ-
രീക്ഷണം ചെയ്യാരു നേരത്തിങ്കൽ
സാക്ഷാജ്ജഗന്നാഥനായ വിരിഞ്ചനെ
പ്രത്യക്ഷഭൂതനായ്കണ്ടനേരം
മോദം കലർന്നവർ താണതൊഴുതുകൊ-
ണ്ടുവമുണർത്തിച്ചു ഭക്തിയോടേ.” .

23 അജാമിളമോക്ഷം (നാലുവൃത്തം)

അജാമിളമോക്ഷം ഒരു നല്ല തിരുവാതിരപ്പാട്ടാണ്. നാലു വൃത്തങ്ങളേ അടങ്ങിയിട്ടുള്ളൂ.

“വാർദ്ധക്യവും വനകംപുക്കു വിപ്രന-
ങ്ങാസ്ഥ കുറഞ്ഞു സകലത്തിന്നും,
ദേഹം മെലിഞ്ഞു ജരാനരയും പുണ്ടു
മോഹം വളർന്നു കരയുമായി,
താനേയെഴുന്നേറ്റിരിപ്പാനരുതാഞ്ഞു
സ്നാനാശനങ്ങളുമില്ലാതായി,
നന്ദനന്മാരും കരഞ്ഞുതുടങ്ങിനാ-
രെന്നല്ല പതിയുമവുണമേ:
ശ്യാസത്തിനേറ്റം പകർച്ച തുടങ്ങിതു
നാസിക തപ്പിത്തുടങ്ങി വിപ്രൻ.”

ഇതു ആസന്നമൃത്യുവായ അജാമിളന്റെ വർണ്ണനമാണ്. വിഷ്ണുഭൂതന്മാർ നാരായണമാഹാത്മ്യത്തെപ്പറ്റി യമനെ ഇങ്ങനെ ഉൽബോധിപ്പിക്കുന്നു.

“ഇമ്മഹീതലമൊക്കെദ്രഹിപ്പതി-
ന്നെണ്ണണിപ്രായം പോരയോ പാവകൻ?
ദണ്ഡപാനേ! ധരിയ്ക്കു നീയിന്നിയും
ദണ്ഡംപുക്കു വലഞ്ഞുകിടക്കുന്ന
വ്യാധിതാനൊരു കന്നിക്കുരുവോളം
പോരുമൗഷധം തിന്നാലകന്നുപോം.
എന്നതുപോലെ തൻതിരുനാമങ്ങൾ;
നീന്നോടേറെപ്പറയേണ്ടതില്ലല്ലോ.”

24 അമൃതമഥനം (പതിനാലുവൃത്തം)

ഇത് ഇതേപേരിലുള്ള മച്ചാട്ടിയതിന്റെ കൈകൊട്ടി കളിപ്പാട്ടിൽനിന്നു ഭിന്നമാകുന്നു. ഈ കൈകൊട്ടി കളിപ്പാട്ട് പത്താം ശതകം ഒടുവിൽ രചിക്കപ്പെട്ടതാണ്. “ഓടും മൃഗങ്ങളേ,” “കല്യാണീ കളവാണീ” മുതലായ മട്ടുകൾ അനുകരിക്കണമെന്നു കവി നിർദ്ദേശിച്ചിട്ടുള്ളതിൽനിന്നു മച്ചാട്ടിയതിന്റെ കാലത്തിനു പിന്നീടാണ് ഇതിന്റെ നിർമ്മിതി എന്നു വ്യക്തമാകുന്നു. കവി “ആരണവൃന്ദത്തെ” വന്ദിക്കുന്നുണ്ട്. (ഓടും മൃഗങ്ങൾപോലെ)

“വാരിധികന്യകാവല്ലഭനം പിന്നെ
നാരിയുടെ വേഷം കൈവെടിഞ്ഞു്
പാരം തെളിഞ്ഞുള്ള ദേവകളും സുധാ-
പാരണചെയ്വാൻ തുടങ്ങുന്നേരം
സ്വർഭാനുവായുള്ള ദാനവവീരനും
നിർഭയം ദേവസഭാന്തരേ പോയ്
അതുതമായകൊണ്ടാരുമറിയാതെ
വിഭ്രമത്തോടമൃതാസ്വദിച്ചു.
തന്നുടെ കൺകൊണ്ടു കണ്ടതു പിന്നെയും
മന്നവന്മാർ ചെന്നു ചൊല്ലുമ്പോലെ
ചന്ദ്രദിവാകരന്മാരതു കണ്ടുടൻ
ചന്ദ്രാർക്കലോചനനോടു ചൊല്ലി.
ഇന്ദ്രാറികൈതവം കണ്ടു മുകുന്ദനും
സാന്ദ്രമോദത്തോടയച്ചു ചക്രം.
അർദ്ധഗളഗതമായോരമൃതത്താൽ
നിർദ്ധൃതജീവനായില്ലസുരൻ.”

പതിനാലാംവൃത്തംകൊണ്ടു കഥയുടെ ഉത്തരഭാഗമായ വിഷ്ണുമായാവിഭ്രമം അവസാനിക്കുന്നതായി കാണുന്നില്ല.

“പന്തൊക്കും കൊങ്കുകൾ തുള്ളുന്നേരം ചെന്താർശരൻ
കൂടെത്തുള്ളിടുന്നു.
മഞ്ജരീപുഞ്ചിരി തുകിക്കൊണ്ടു മഞ്ജലതാനവസുന്ദരിമാർ
വണ്ടുകൾ നാദമാം പാട്ടുകളും കൊണ്ടാടിക്കൊണ്ടവർ
പാടിക്കൊണ്ടു
മന്ദസമീരണൻ ചൊല്ലയാലേ വന്നവർ കൂടിക്കളിച്ചിടുന്നു.”

എന്ന വരികളിൽ അവസാനിക്കുന്ന ഒരു മാതൃകയേ എനിക്കു കാണാനിടവന്നിട്ടുള്ളൂ.

25 അമൃതമഥനം (മറ്റൊന്ന്)

ഈ കൈകൊട്ടിപ്പാട്ടിലെ ആദ്യത്തെ പതിമൂന്നുവൃത്തങ്ങൾ മാത്രമേ ലഭിച്ചിട്ടുള്ളൂ. രാഹുവാരെന്ന് ആദിത്യചന്ദ്രന്മാർ സ്ത്രീരൂപിണിയായി അമൃതം വിളമ്പുന്ന മഹാവിഷ്ണുവിനെ അറിയിക്കുന്നതുവരെയുള്ള ഇതിവൃത്താംശമാണ് ഈ ഭാഗത്തിൽ അടങ്ങിയിരിക്കുന്നത്.

“അന്നേരമൻപോടുകാണായി പാല്ല്യടൽ
തന്നുള്ളിൽനിന്നുവേഗാൽമലർ-
മങ്കമഹാലക്ഷ്മി പങ്കജപ്പവതി-ലങ്കിതശോഭയോടേ.
രണ്ടു ഭാഗത്തും കരിവരരൻപോടു തമ്പിക്കരങ്ങൾകൊണ്ടു-
നല്ല
തങ്കക്കലശങ്ങൾകൊണ്ടഭിഷേകവും മങ്കയ്ക്കു ചെയ്തു
മോദാൽ.
അഷ്ടമംഗല്യം കരാഗ്രേ ധരിച്ചുടൻ മട്ടോലുംവാണിമാരും-
ഭയാൽ
പക്ഷീന്ദ്രവാഹനൻതന്റെ ഗളമതിൽ ലക്ഷ്മിയും
മാലയിട്ടാൾ.
ശ്രീമഹാദേവനും ബ്രഹ്മനും ശുക്രനും
ശ്രീനാരദാദികളു-മപ്പോൾ
ശ്രീപതിതന്നെ വണങ്ങി സ്തുതിചെയ്തു
ശ്രീപാദഭക്തിയോടേ.”

26 ലക്ഷ്മീസ്വയംവരം (മൂന്നുവൃത്തം)

ഇത് അമൃതമഥനത്തേയും ലക്ഷ്മീസ്വയംവരത്തേയുംപറ്റി സംക്ഷിപ്തമായി പ്രതിപാദിക്കുന്ന ഒരു കൈകൊട്ടിപ്പാട്ടാണ്. പത്താംശതകത്തിന്റെ ഉത്തരാർദ്ധത്തിൽ ആവിർഭവിച്ചിരിക്കാം.

“ലക്ഷ്മീഭഗവതിതാനും - തത്ര ലളിതവിലാസങ്ങളോടേ-
തൽക്ഷണം കാണമാറായി - നല്ല കളമൊഴിമാരുമനേകം.
കല്പകമാലയുങ്കയ്യിൽ - മെല്ലെ

കനിവോടെടുത്തുകൊണ്ടപ്പോൾ

വല്ലഭനായി വരിപ്പാ - നിന്നു വരഗുണമുള്ള പൂമാനെ

കണ്ടറിഞ്ഞീടുക ബാലേ - യെന്നു കനിവോടു തോഴിമാർ
ചൊല്ലി.

അണ്ടർകലത്തിന്നധീശ - നിവനരികേ മേവുന്നു മഹേന്ദ്രൻ.

ഇന്ദ്രനെച്ചെന്നുവരിച്ചി - ടുക ഇവനതിസുന്ദരനല്ലോ.

അഗ്രേ മഹാബലി വീര - നിവനസുരകലത്തിന്നധീശൻ.

വ്യഗ്രം വെടിഞ്ഞുവരിച്ചി - ടുക വിരവാടു പാലാഴിമാതേ.

നാലു മുഖമെഴും ബ്രഹ്മാ - വിവൻ നലമൊടു വാണരുളുന്നു.

കാലംകളയാതെ വേണ - നോരെക്കളമൊഴി!

മാലയിട്ടാലും.

ചന്ദ്രക്കലാധരനീശൻ - നല്ല ചതുരൻ മനോജ്ഞശരീരൻ.

ഇന്നിവരിൽക്കൊതിയുണ്ടെ-

ന്നാകിലൊരുവനെച്ചെന്നുവരിയ്ക്ക.

പന്നഗതല്ലേ വസിയ്ക്ക - നൊരു പരമപൂമാനിവനല്ലോ.

വാർമുകിൽവേണി! മനോജ്ഞ! - ചെന്നു

വരണംചെയ്തീടുകബാലേ.

ആയതു കേട്ടൊരു നേരം -

27 രഘുസംഭവം (പന്ത്രണ്ടുവൃത്തം)

ഈ തിരുവാതിരപ്പാട്ടിന്റെ കർത്താവ് ആരെന്നറിയുന്നില്ല. ദാമോദരൻ എന്നൊരു ഗുരുവിനേയും, “ശ്രീരത്നമൃത്തിക” യിൽ അതായതു തൃക്കൽമണ്ണിൽ വസിയ്ക്കുന്ന മറ്റൊരു ഗുരുവിനേയും, പൂവരിണയിൽ ശിവനേയും അമ്പാറ ശാസ്താവിനേയും, വേങ്ങയല്ലിത്തിൽ ദേവിയേയും വന്ദിയ്ക്കുന്നു. ദിലീപന്റെ നന്ദിനീപരിചര്യയും, രഘുവിന്റെ ജനനവുമാണ് ഇതിവൃത്തം.

28 അഹല്യാമോക്ഷം (ഏഴുവൃത്തം)

മനോഹരമായ ഒരു കൃതിയാണ് ഈ കൈകൊട്ടിപ്പാട്ട്. ചില ഭാഗങ്ങൾ സഭ്യതാസീമയെ ഉല്ലംഘിക്കുന്നു. ദേവേന്ദ്രൻ അഹല്യാസമാഗമം കഴിഞ്ഞു തിരിയെ സ്വർലോകത്തേയ്ക്കു പോകുന്നതുവരെയുള്ള കഥമാത്രമേ ഇതിൽ പ്രതിപാദിച്ചിട്ടുള്ളൂ.

“മഞ്ജുളഭാഷിണിതന്നുടെ വാക്കുകളിങ്ങനെ കേട്ടനേരം -
 എദി
 പൊങ്ങിന വേദനപൂണ്ടു മഹേന്ദ്രനും (മങ്ങി)
 മുഖാബ്ജമപ്പോൾ. . .
 നന്മാഴിമാർകലമാലികേ
 ബാലികേയെന്മാഴികേട്ടുകൊൾക -
 എദി
 മന്മഥപീഡ സഹിയാഞ്ഞു നിന്നൊടു
 ചൊന്നൊരുകാര്യമിപ്പോൾ
 സമ്മതമായിവരേണമതിന്നൊരു കല്പശശങ്ക വേണ്ടോ -
 ഭൂവി
 കർമ്മഫലത്തിനധിപതി ഞാനെന്നു
 നന്മയിലോർത്തുകൊൾക. . .
 സന്ദേഹമൊട്ടും മനസ്സിലിനി വേണ്ട വന്നാലുമെന്നരികി -
 ലിഹ
 മന്ദേഹനാക്കിയയക്കരുതെന്നെ നീ മഞ്ജുളഗാത്രി ബാലേ!
 . . .
 കാലവിളംബമിനിയരുതൊട്ടുമേ കാലിണ
 കൈതൊഴുന്നേൻ - പരി-
 പാലനംചെയ്യണമെന്നെ മടിയാതെ നീലസരോജനേത്രേ!
 . . .
 എല്ലാജ്ജനങ്ങൾക്കും നല്ലതു നല്ലന്ന വില്ലാളിവിരൻഭവാ -
 നിന്നു
 ചൊല്ലുന്ന വാക്കുകൾ കേൾക്കാത്തവർക്കുണ്ടോ നല്ലതു
 വന്നീടുന്നു?
 എന്നതുകൊണ്ടിനി വൈകാതെ വാഞ്ചരിതം
 നന്നായിസ്സാധിച്ചാലുംനമു-
 ക്കൊന്നിന്നുമില്ല വിരോധം ഭവാനായിത്തന്നു
 ഞാനെന്റെദേഹം.
 എന്നു പറഞ്ഞുടൻ കൺമുനകൊണ്ടവൾ തന്നുടെ
 ചാരമുഖം - പാരം
 പിന്നെയും പിന്നെയും നോക്കിക്കടാക്ഷിച്ചു
 നിന്നോരുനേരത്തിങ്കൾ
 ഉല്ലാസമോടങ്ങുതു പുരന്ദരൻ നല്ലാരിൽമൗലിതന്റെ -
 കര-
 പല്ലവം മെല്ലെപ്പിടിച്ചു തലോടിനാൻ തെല്ലും മടിച്ചിടാതെ.”

29 ഖരവധം (പതിനൊന്നുവൃത്തം)

“എങ്കിലോ പണ്ടു രഘുപതി തന്നുടെ
 തമ്പിയും സീതയും താനുമായി
 പഞ്ചവടിയിലൊരാശ്രമം തീർത്തതി-
 ലഞ്ചാതെ വാഴുന്ന കാലത്തിങ്കൽ
 രൂക്ഷതയേറുന്ന രാക്ഷസനാരിയാം
 ശൂർപ്പണഖയെന്നു പേരവൾക്ക്.
 ഊക്കു സഹിയാഞ്ഞു പാഞ്ഞവൾ ദിക്കുക-
 ളാക്രമം ചെയ്തു നടക്കും കാലം.
 പഞ്ചവടിയിൽക്കടന്നു വിരവോടേ
 സഞ്ചരിക്കേണമെന്നോർത്തൊരുനാൾ.”

എന്നിങ്ങനെ തുടരുന്ന ഈ കവിത മോശംതന്നെയെ
 കിലും ശൂർപ്പണഖയുടെ വിലാപം സാമാന്യം ഭംഗിയായ
 യി വർണ്ണിക്കപ്പെട്ടു കാണുന്നു.

“എട്ടുദിക്കൊക്കെയും പൊട്ടിയലറുമാറട്ടഹാസംതുടങ്ങി -
 ചെന്നു
 പെട്ടെന്നു ഭൂമിയിലൊക്കെ നടക്കുമ്പോൾ
 കെട്ടിപ്പിടഞ്ഞുവീണും
 മുഷ്ടികൾകൊണ്ടു തൻമാറത്തിടിച്ചിട്ടുമൊട്ടൊട്ടു
 വീണുരുണ്ടുപിന്നെ-
 ദ്രംശ്യ കടിച്ചിട്ടുമട്ടാത [3] മിട്ടിട്ടുമൊട്ടൊട്ടെഴുന്നേറ്റിട്ടും
 ദൃഷ്ടികലങ്ങിതുറിച്ചമിഴിച്ചിട്ടും പെട്ടെന്നു
 ബോധംകെട്ടുംമേലിൽ
 ചോരയുണങ്ങിത്തടിച്ചോരു
 പൊറ്റുങ്ങളോരോന്നുനുള്ളിത്തിന്നും”

3. അട്ടാതം = അട്ടഹാസം.

30 ധ്രുവചരിതം (എട്ടുവൃത്തം)

“കേരളഭൂമിയ്ക്കൊരാഭരണമായ
കേരളാദിത്യപുരാധിപനാം
നാളീകനാഭന്റെ കേളിവിശേഷങ്ങ-
ളാളിമാരേ നിങ്ങൾ കേട്ടുകൊൾവിൻ.”

എന്ന പീഠികയോടുകൂടി കവി തന്റെ ഗാനം ആരംഭിക്കുന്നു.

“എത്രയും സുഭഗൻ ഞാനെന്നുള്ള ഭാവം - കണ്ടാൽ
ചിത്രംചിത്രമെന്നല്ലാതെ ചൊല്ലിടാമോ!
തന്നെത്താനറിഞ്ഞിടാത്ത തന്വംഗിമാ - രോടു-
മൊന്നിച്ചു വാഴുന്നതെങ്ങനെ വല്ലഭന്മാർ?
പിട്ടല്ലിതിൽക്കാളുമലംകരിച്ചു - കണ്ടാ-
ലൊട്ടകത്തിനൊട്ടു ഭംഗിയുണ്ടാമല്ലോ.
ശീലമേവമില്ലാ നാരിമാരിലാർക്കു - മൊരു
ബാലകനുള്ളതുമതുപോലെതന്നെ.”

31 പുതനാമോക്ഷം (എട്ടുവൃത്തം)

ഈ കൈകൊട്ടിപ്പാട്ടിൽ “ധരണീഭാരത്തെക്കൊണ്ടു സഹിയാഞ്ഞു ഭൂമിതാനും വിരിഞ്ചനും ശിവൻതാനും മുനിമാരും ദേവകളും” പാലാഴിയിൽച്ചെന്നു മഹാവിഷ്ണു വിനെക്കണ്ടു് ആവലാതി പറയുന്നതു മുതലുള്ള ദശമസ്കന്ധകഥയാണ് പ്രതിപാദ്യം. കവിത തരക്കേടില്ല. “പൂർണ്ണത്രയീശ, പുരന്ദരപൂജിത, പൂർണ്ണചന്ദ്രാനന, പാലയമാം” എന്ന ഭാഗത്തിൽനിന്നു കവി തൃപ്പൂണിത്തുറയിലോ അതിനു സമീപത്തോ താമസിച്ചിരുന്ന ഒരാളാണെന്ന് അനുമാനിയ്ക്കാം.

“അന്വാടിതന്നിലവരൻപോടേ വാഴുംകാലം
വൻപനാം കംസൻതന്റെ വചനത്താലേ
രൂക്ഷത പെരുത്തൊരു രാക്ഷസിയാം പുതന
സാക്ഷാൽ ജഗന്നാഥനെ ഹനിപ്പാനായി
കോമളവേഷം പൂണ്ടു പോർമുലയുഗളത്തിൽ-
ക്കാളകൂടത്തെത്തേച്ചു കനിവിനോടേ [4]
ഓരോരോ ദിക്കിൽച്ചെന്നു ബാലരെക്കൊന്നുകൊന്നു
പാരാതേ നടക്കുന്ന കാലത്തിങ്കൽ
നന്ദഗോപന്റെ പുരം പൂക്കവൾ യദുച്ഛയാ
നന്ദകുമാരൻതന്റെയരുകിൽച്ചെന്നു.
ഗോപികമാരായുള്ള നാരിമാരെല്ലാവരും
ഗോപാലൻതന്നെക്കണ്ടു വസിക്കുംനേരം
ഇന്ദിരാദേവി തന്റെ കാന്തനെക്കാണമതിനായ്
വന്നിതോ എന്നു തോന്നും ജനങ്ങൾക്കെല്ലാം.

.....

കൊല്ലുവാൻ വന്നവൾക്കു കൈവല്യം നല്ലീടുന്ന
കാർമുകിൽവർണ്ണനെ ഞാൻ കൈതൊഴുന്നേൻ.
പുതനാശരീരത്തെഗ്ലോപന്മാരൊക്കെക്കൂടി-
കുവണ്ഡിച്ചു കൊണ്ടുപോയിദ്രഹനം ചെയ്തു.
മല്ലാക്ഷിമാരേ നിങ്ങളല്ലാസത്തോടെ നല്ല
മല്ലരികഥ പാടിക്കളിച്ചുകൊൾവിൻ.
മോഹങ്ങൾ സാധിപ്പാനും പാപങ്ങൾ നശിപ്പാനു-
മിത്ര നന്നായിട്ടൊരുകഥകളില്ല
ഇന്നിനി നേരം പോരാ സൽക്കഥയുരചെയ്വാൻ
നാളെ ഞാൻ വന്നീടുവൻ പൊളിയല്ലേതും.
ഇത്തരമുരചെയ്തു തത്തയും പോയശേഷം
മത്തകാശിനിമാരും സുഖിച്ചുവാനും.”

4. കനിവ് = ഭംഗി.

32 കാളിയമർദ്ദനം (ഇരുപത്തിമൂന്നുവൃത്തം)

കാളിയമർദ്ദനം കൈകൊട്ടിപ്പാട്ടു സാമാന്യം നല്ല ഒരു കൃതിയാണ്. കവി ശ്രീകൃഷ്ണവിലാസത്തെ ഉപജീവിക്കുകയും കഥ വളരെ വിസ്തരിച്ചു പ്രതിപാദിക്കുകയും ചെയ്തിരിക്കുന്നു. കൃഷ്ണവിലാസത്തെ അനുകരിച്ചു, കാളിന്ദീനദി ഒരു സുന്ദരിയുടെ രൂപത്തിൽ ഒരു ദിവസം രാത്രി ശ്രീകൃഷ്ണനോടു ആവലാതി പറയുന്ന ഘട്ടവും മറ്റുമുണ്ട്.

“കണ്ണനുണ്ണി കുളി കഴിഞ്ഞുണ്ണനോടുംകൂടിയുണ്ണുവാനായ്ചെന്നനേരമമ്മതാനും വേഗം അണ്ണനും തമ്പിക്കും രണ്ടു കിണ്ണമതിൽപ്പോലും വെണ്ണനെയുംകൂടെയിട്ടു കൊണ്ടുവന്നുനല്ലി. ഉണ്ണികൾക്കു രണ്ടുപേർക്കും രോഹിണിയന്നേരം കിണ്ണമതു രണ്ടിലവർക്കോദനങ്ങൾ നല്ലി. ഇഞ്ചിനാരങ്ങക്കറികൾ പഞ്ചസാര തേനും ചഞ്ചലാക്ഷി രോഹിണിതാൻ പുഞ്ചിരിയോടേകി. ഉണ്ണിരാമാ, കൃഷ്ണാ, നിങ്ങൾക്കെന്തുവേണംചൊൽവിൻ. ഉണ്ണണമെന്നാകിൽപ്പഴംകൂടെ വേണമമ്മേ! കണ്ണനേവം പറഞ്ഞപ്പോളമ്മതാനും വേഗം മെണ്ണമില്ലാതോളം പഴം കൊണ്ടുവന്നു നല്ലി. കണ്ണനും കദളിയുമക്കണ്ണനു വിളമ്പി, പിന്നെയങ്ങുറതയിരുമന്നവും വിളമ്പി- യൊന്നൊഴിയാതെയങ്ങുവരൊക്കെയും ഭൂജിച്ചു. ഇന്നിനി മാതാവേ! ഞങ്ങൾക്കണ്ണണമെന്നില്ലെന്ന നിറഞ്ഞന്നു പറഞ്ഞുണ്ണികളുമേറ്റം അപ്പൊഴേ ചെന്നവരുടെ കൈ കഴുകിച്ചമ്മ. കെല്പെഴുന്ന മണിമഞ്ചം കേറിയങ്ങുറങ്ങി.”

33 ഗോപികാവസ്താപഹരണം (ഏകവൃത്തം)

ഇത് ഒരു വൃത്തത്തിൽമാത്രം രചിച്ചിട്ടുള്ള ഒരു ചെറിയ കൈകൊട്ടിപ്പാട്ടാണ്.

“മാരബാണപീഡിതരാം ഗോപികമാർ പണ്ടു
മാരവൈരികാന്തയാകും ഗൗരിതന്റെ രൂപം
സുരപുത്രീതീരേ നല്ല മണ്ണുകൊണ്ടുണ്ടാക്കി
ചാരനേത്രൻ വാസുദേവൻ കാന്തനായ്വന്നീടാൻ
ഭൂരിഭക്തിയോടെല്ലാതും കിഞ്ചന ഭജിച്ചു.
നാരിമാരും ശൗരി ഹരനാരദാദിസേവ്യൻ
സാരസാക്ഷിമാരുടയ വാഞ്ചരിതം സാധിപ്പാൻ
കൈരവബാന്ധവകാന്തികാന്തമന്ദഹാസൻ
നീരജബാന്ധവസുതാരോധസി ഗമിച്ചു
നാരിമാനസമദനതാപകാരിതന്നെ.”

എന്നിങ്ങനെ ആ പാട്ടു പുരോഗമിക്കുന്നു.

34 രാസക്രീഡ (ആറുവൃത്തം)

ഇതു സാമാന്യം നല്ല ഒരു കൈകൊട്ടിപ്പാട്ടാണ്. കവി “ശുകപുരി വാണരളും ഭഗവാനെ” വന്ദിക്കുന്നുണ്ട്.

വേണുഗാനം കേട്ടു ഗോപികമാരെപ്പോ-
 ളാകലമോടുടനെയല്ലാപേരും
 അത്താഴമുണാനിരുന്നോരു നാരിമാ-
 രത്തൽപ്പെട്ടോടീ ചിലരവിടെ.
 ബാലകന്മാർക്കു മൂലയും കൊടുത്തങ്ങു
 താലോലം പാടിയുറക്കുന്നേരം
 ഓടക്കഴൽവിളി കേട്ടു തരുണിമാർ
 ബോധം മറന്നു നടന്നാർ ചിലർ;
 ഭർത്താവിനോടു കലഹവും ഭാവിച്ചു
 മെത്തമേൽനിന്നങ്ങിറങ്ങി വേഗാൽ
 മറ്റേ മുറിയിൽശ്ശയിക്കുന്നവളുടൻ
 തെറ്റെന്നു പോയിതു മറ്റൊരുത്തി.
 കാതൊന്നലങ്കരിച്ചാമോദാൽ മറ്റേതി
 ലേതുമേ കൂടാതൊരു തരുണി;
 ഒറ്റക്കണ്ണുഞ്ജനം കൊണ്ടങ്ങെഴുതീട്ടു
 മറ്റേതുഴുതാതെ മറ്റൊരുത്തി;
 ഹാരാവലിയുമരയിലുടഞ്ഞാണു-
 മോരാതെ മാർവിലലങ്കരിച്ചാൾ.
 നൃപുരം കൈകളിലിട്ടു തരിവള
 പാദേ ധരിപ്പാൻ തുടങ്ങുന്നേരം
 ആണികൂടാതൊരു നൃപുരമെന്നിട്ടു
 കോണിലെറിഞ്ഞു കപിതയായി
 അത്തൽ പുണ്ടോടുമ്പോളുത്തരീയം വീണ-
 തൊട്ടുമറിഞ്ഞില്ലൊരു തരുണി.
 ഇങ്ങനെ ഗോപിമാരെല്ലാവരും കൂടി
 നന്ദതന്ത്രജന്റെ സന്നിധിയിൽ
 ഒട്ടൊട്ടഴിഞ്ഞ തലയിലൊരു കയ്യും
 മറ്റേതു നീവിയഴിഞ്ഞിടത്തും
 മട്ടലർബാണന്റെയാജ്ഞകൊണ്ടെല്ലാരും
 വട്ടത്തിൽനിന്നങ്ങുഴലുന്നേരം
 പുഞ്ചിരിതുകീട്ടു വഞ്ചനമാനുഷൻ
 ചഞ്ചലാക്ഷിമാരോടേവം ചൊന്നാൻ.”

രാസക്രീഡാസംക്ഷേപം എന്നു നാലുവൃത്തത്തിൽ മറ്റൊരു തിരുവാതിരപ്പാട്ടും കാണാനുണ്ട്. അതിലും “ശുകപുരേ വാണരളും ഭഗവാനെ” സ്മരിച്ചിരിക്കുന്നു.

35 ശംഖരകഥ (ഏകവൃത്തം)

ഇതും ഒരു ചെറിയ കൃതിയാണ്. മുഴുവൻ കിട്ടിയിട്ടില്ല.

“ഗർഭം തികഞ്ഞാശു രുക്മിണീദേവിയു-
 മർഭകൻതന്നെയും പെറ്റാളപ്പോൾ
 ചമ്മരനെന്നൊരു ദാനവനന്നേരം
 വന്നു പതുകവേ മായയാലേ
 ചോരക്കിടാവിനെ വാരിപ്പിടിച്ചങ്ങു
 വാരിധിതന്നിലെറിഞ്ഞു മുഖൻ.
 ആരുമറിഞ്ഞില്ല ബാലൻ പിറന്നതും
 ചോരണംചെയ്തതുമെന്നേ വേണ്ടു.
 വത്സൻ സമുദ്രത്തിൽചെന്നങ്ങു വീണപ്പോൾ
 മത്സ്യം വിഴങ്ങി നടന്നു വേഗാൽ.
 മുക്കോർ വലവീശി നില്ക്കുന്നനേരത്തു
 ചിക്കെന്നു മത്സ്യം വലയിൽപ്പുകു
 മുക്കോരതന്നേരം മത്സ്യത്തടിയനെ
 തൃക്കാഴ്ചയായ് വെച്ചു ചമ്മരൻ.
 മത്സ്യത്തെ മെല്ലവേ കീറുന്നനേരത്തു
 വത്സനെക്കണ്ടവൻ വിസ്മയിച്ചു.

തന്നോടു ശൃംഗാരപ്രകടനം ചെയ്യുന്ന തന്റെ വളർത്ത
 മ്മയായ മായാവതിയോടു പ്രദൃശ്ശൻ

“ഇന്നു നിനക്കെന്തു സമ്മോഹനമായ
 ദുർമ്മാർഗ്ഗമോരോന്നേ തോന്നിടുന്നു?
 മറ്റുള്ള മാതാക്കൾ പെറ്റുള്ള മക്കളിൽ
 മുറ്റമിഗ്ലോഷ്ടികൾ കാട്ടുന്നുണ്ടോ?
 വാരാങ്ഗനേ, നിന്റെ ചാരത്തിരിക്കാതെ
 ദൂരത്തു പോകുന്നു ഞാനുമിപ്പോൾ”

എന്നു പറയുന്ന വാക്യംവരെ മാത്രമേ ഈ പാട്ടു കാ
 ബ്മാനുള്ളൂ.

36 കുചേലവൃത്തം (എട്ടുവൃത്തം)

ഈ കൈകൊട്ടിപ്പാട്ട് സമഗ്രമായി കിട്ടിയിട്ടില്ല. “ഇങ്ങിനെ വന്നതിൻ കാരണമെല്ലാമെങ്ങിനെയെന്നതു ചൊല്ലുക കാനേ?” എന്നു കുചേലൻ ലക്ഷ്മീദേവിയെപ്പോലെ തന്റെ സമീപത്തു ചെന്നുചേർന്ന പതിയോടു പറയുന്ന ഭാഗംവരെയേ കണ്ടിട്ടുള്ളൂ. കവി ശ്രീകൃഷ്ണചരിതം മണിപ്രവാളം പന്ത്രണ്ടാം സർഗ്ഗത്തെ അനുകരിച്ചിരിക്കുന്നു.

“അയ്യോയെൻവല്ലഭനെന്നുടെ സങ്കടം
മെയ്യോടെ കേട്ടാലുമെൻകണവാ!
ഊണുകഴിയ്ക്കാതെയൊറ്റ ദിനമായി
പ്രാണൻ ഗമിപ്പാനടുത്തുവല്ലോ.
ബാലകന്മാരൊക്കെ ലീലകൾ കൈവിട്ടു
ചാലേ തളർന്നു കിടന്നിടുന്നു.
ഇല്ലങ്ങളിൽ ബ്ദിക്ഷ തെണ്ടിനടന്നാലു-
മില്ലെന്നു ചൊല്ലും ജനങ്ങളേറ്റും
വല്ലാതെന്നാകിലും ചെന്നാലൊരു പിടി
നെല്ലുമാത്രംപോലും കിട്ടാതായി.
വിറ്റു ഭുജിച്ചിടാമെന്നു നിരൂപിച്ചാൽ
ച്ചുറ്റുകൾ താലികൾ പണ്ടേയില്ല.
മാനസംതന്നിൽസ്സഖമില്ലൊരിക്കലും
ഞാനെന്നതു ചെയ്യേണ്ടു ജീവനാഥ!
കണ്ണമടച്ചു ജപിച്ചങ്ങിരുന്നാകി-
ലുണ്ണികളെങ്ങിനെയുണ്ണുന്നതും?
ശിശുവിൻപല്ലവം വച്ചുചമച്ചതു
ഭദ്രമായ് ഭക്ഷണം ചെയ്യുന്നതും
എത്രനാളിങ്ങനെ വേണമെന്നുള്ളതു
കൃത്യമതുണ്ടോ എൻ പൃഥ്വിദേവ?”

37 സന്താനഗോപാലം (പതിമൂന്നുവൃത്തം)

ഈ കൈകൊട്ടിപ്പാട്ടു സാമാന്യം നന്നായിട്ടുണ്ട്. കവി
പുന്താനത്തെയാണ് ശരണീകരിച്ചിരിക്കുന്നത്.

“എന്നരുളിച്ചെയ്തു കൃഷ്ണൻ പാർത്ഥനോടു-കൂടി
മന്ദേതരം സ്യന്ദനത്തിലേറിപ്പോയി.
വായുവേഗം ജയിച്ചോരു തേരുമപ്പോൾ-വേഗം
വായുമാർഗ്ഗേ പശ്ചിമാശ പരയുന്നേരം
സിന്ധുരാജന്മാരെയെല്ലാം ഹന്ത! കണ്ടു - കണ്ടു
ബന്ധുരാങ്ഗൻ കടന്നിതു ലോകാലോകം.
അർക്കചന്ദ്രന്മാരില്ലാത്ത ദിക്കിലായി - അപ്പോ-
ളൊക്കെയുമിരട്ടായിട്ടു വന്നുകൂടി.
തേർക്കുതിരകൾക്കുമേറ്റമാകലമായ് - (മന്ദം)
തെരുതെരെപ്പോകാതായ നേരം പാർത്ഥൻ
അന്ധകരമെന്തിതേവം വാസുദേവ! - നമ്മ-
ളേതു ദിക്കിലകപ്പെട്ടു ദേവദേവ?
ലോകനാഥനരുൾചെയ്തു നമ്മളിപ്പോൾ - (. . .)
ലോകാലോകം കടന്നൊരു ഭാഗത്തായി.
കൂരിരുളു കളഞ്ഞിടാം ഭീതി വേണ്ടാ-പാരം
സുരനുദിച്ചതുപോലെ കണ്ടുകൊൾക.
തുച്ചക്രത്തെ സ്തുരിച്ചിതു വാസുദേവ - നപ്പോ-
ളുച്ചയ്ക്കലേ രവിപോലെ വന്നുദിച്ചു.
ചക്രശോഭ കണ്ടു പാർത്ഥൻ ഭീതി പൂണ്ടു - നിന്നു
ചക്രപാണിതന്നെ നോക്കിനിലുന്നേരം
ചന്ദ്രകോടിപ്രഭുപോലെ ദൂരെയേറ്റം - പാരം
സാന്ദ്രമായ തേജസ്സുണ്ടു കാണാറായി.
സ്യന്ദനത്തിൽനിന്നിറങ്ങി കൃഷ്ണന്മാരു - മപ്പോൾ
നന്ദസുന്ദരവരുൾചെയ്തു പാർത്ഥനോടായ്.
വിശ്വസാക്ഷിയായ സത്യം താനിരിക്കു - നൊരു
നിത്യമായ ലോകമിതു കണ്ടുകൊൾക”.

38 ഭാമാസാന്ത്യം (രണ്ടുവൃത്തം)

ശ്രീകൃഷ്ണനും രുക്മിണിയുംകൂടി ഒരു ദിവസം ചുരു കളിച്ചു കൊണ്ടിരിക്കവേ നാരദമഹർഷി അവിടെച്ചെന്ന് ഒരു പാരിജാതപുഷ്പം ശ്രീകൃഷ്ണനു കാഴ്ചവെയ്ക്കുകയും ആ പൂവു ഭഗവാൻ തന്നെ രുക്മിണിയുടെ കേശപാശത്തിൽ ചൂടിക്കുകയും ചെയ്തു. ആ വാർത്ത തന്റെ ഒരു ദാസി മുഖാന്തിരം സത്യഭാമ അറിഞ്ഞു വ്യസനിക്കുകയും കോപിക്കുകയും ചെയ്തു. അപ്പോൾ ശ്രീകൃഷ്ണൻ ചെന്നു ഭാമയെ സമാധാനപ്പെടുത്തി. ഇതാണ് കഥ.

“ഇത്ഥമവൾ ചൊന്ന വാക്കുകൾ കേട്ടപ്പോൾ
ക്രൂദ്ധിച്ചെഴുന്നേറ്റു സത്യഭാമ.
നിർണ്ണയമോ സഖി നീ ചൊന്ന വാക്കുകൾ?
നിർണ്ണയം; കണ്ടു ഞാൻ ധന്യശീലേ!
മല്ലാരിതാൻ തന്റെ വല്ലഭതന്നുടെ
നല്ല മുടിയിലണിഞ്ഞിതോ ചൊൽ?
തെല്ലമെ സംശയമില്ല ഞാൻ ചൊന്നതു;
നല്ല വചനങ്ങൾ വിശ്വസിക്ക.
കേശവനീവണ്ണമെന്നതു കേട്ടപ്പോൾ
ക്ലേശവും രോഷവുമുത്ഭവിച്ചു
ഭ്രഷണജാലങ്ങൾ പൊട്ടിച്ചെറിഞ്ഞിതു
രോഷാൽ ചുവന്നു നയനങ്ങളും.
നല്ലൊരു പീതദുകൂലം മുലക്കച്ച-
യെല്ലാം തൃജിച്ചു പരവശയായ്
പല്ലം കടിച്ചങ്ങു നല്ലൊരു മെയ് വിറ-
ച്ചല്ലലും പൂണ്ടു നിലത്തു വീണു.
രോദനം ചെയ്തയും പെട്ടെന്നുരുൾകയും
വേദനയാമ്മാറ്റു കണ്ടനേരം
പേടിപൂണ്ടോരോരോ ദാസീസമൂഹങ്ങ-
ളോടിത്തുടങ്ങിനാരങ്ങുമിങ്ങും.

39 രാമാനുചരിതം

ഈ കൈകൊട്ടിപ്പാട്ടിലെ ആദ്യത്തെ എട്ടുവൃത്തങ്ങളേ കണ്ടിട്ടുള്ളൂ. “അതു കേട്ടൻപൊടു ഗരുഡൻ താൻ ചെന്നു കുതുകമോടങ്ങു ചൊല്ലിനാൻ” എന്ന വരിയാണ് ഗ്രന്ഥത്തിന്റെ ഒടുവിൽ കാണുന്നത്.

“ആരു നീയെന്നുടെ നേരെ വന്നോരോരോ
പൗരൂഷവാക്കുകൾ (ചൊല്ലി) പോരും
നിന്നെയും നിന്നുടെ നാമനേയുമിന്നു
മാനസേ ഞാനുമറിയുന്നില്ല.
ലോകേശ്വരൻ കൃഷ്ണൻതന്നെയറിയാതെ
ലോകത്തിലാരുള്ളു നിന്നെപ്പോലെ?
മൃഗ്യത്വം ചൊല്ലിയതാരുമേ കേൾക്കണ്ട;
രൂഢി ഞാനാരോടും ചൊല്ലുന്നില്ല.
പെണ്ണങ്ങൾ തന്നുടെ കൂറകളും വാരി
വെണ്ണകൾ കടുണ്ടു മേവിടുന്ന
കണ്ണൻനിയോഗത്താൽ വന്ന നിന്നെക്കണ്ടു
നാണം വളരുന്ന പാരമിപ്പോൾ.
പോരുന്നതില്ലൊൻ വീര്യവാനെങ്കിലോ
പാരാതെ നീയെന്നെക്കൊണ്ടുപോക.
കൊണ്ടുപോവാനായ്ത്തുനിഞ്ഞോരു നേരത്തു
കൊണ്ടോരു തല്ലിനാലല്ലൽ പുണ്ടു
പാരം വിഷണ്ണനായ്ചെന്നു മുകന്ദന്റെ
ചാരത്തുനിന്നൊരു വാക്കുണ്ടായി” .

കവിതയ്ക്കു ഗുണമില്ല.

40 തുളസീമാഹാത്മ്യം (ആറുവൃത്തം)

ഒരിക്കൽ സത്യഭാമയുടെ ഗൃഹത്തിൽ നാരദമഹർഷി ചെന്നു വീണ വായിക്കുവാൻ ശ്രീകൃഷ്ണനെ തന്നോടുകൂടി അയച്ചുതരണമെന്ന് അപേക്ഷിച്ചു. തനിക്കു ഭർത്താവിനെ പിരിഞ്ഞിരിക്കുവാൻ നിവൃത്തിയില്ലെന്നും ഭർത്താവിന്റെ ശരീരത്തോളം തുങ്ങുന്ന സ്വർണ്ണം ദാനം ചെയ്യാമെന്നും ഭാമ പറഞ്ഞു. ശ്രീകൃഷ്ണനും നാരദനും അങ്ങിനെ ചെയ്യുവാൻ അനുവദിച്ചു. രുക്മിണീദേവിയൊഴികെയുള്ള ഭഗവാന്റെ പതിനാറായിരത്തേഴു പതിമാരും അവരുടെ സകല ഭൃഷണങ്ങളും ത്രാസിന്റെ ഒരു തട്ടിലിട്ടുമറ്റേത്തട്ടിൽ ഭഗവാനെ തൂക്കിനോക്കി. ഭഗവാന്റെ ദേഹം അധികം തുങ്ങുന്നതായി കണ്ടു വ്യസനിച്ച ഭാമയും മറ്റും രുക്മിണിയെ വിവരമറിയിച്ചു. രുക്മിണി ആ ആഭരണങ്ങളെല്ലാം നീക്കിയിട്ട് ഒരു തുളസീദളംമാത്രം അവയിരുന്ന തട്ടിൽ വയ്ക്കുകയും അപ്പോൾ ഭഗവാനും തുളസീദളവും ഒന്നുപോലെ തുങ്ങുകയും ചെയ്തു. മഹർഷി തുളസീദളം സ്വീകരിച്ചു തൃപ്തനായി അവിടം വിട്ടുപോയി. ഈ കഥയാണ് പ്രസ്തുത കൃതിയിൽ പ്രതിപാദിച്ചിരിക്കുന്നത്.

“എന്നരുൾചെയ്തനേരം തുലാഭാര-
 മന്നു കാർമുഖിൽവർണ്ണനണ്ടായിപോൽ.
 ഏഴുരണ്ടു ഭവനംനിറഞ്ഞീടു-
 മാഴിവർണ്ണനെത്തുക്കുവാനാരുള്ളു?
 ഊഴിതന്നിലഴകുള്ള ഭാമയും
 പാഴിലെന്തു നിനച്ചു വൃഥാ ഫലം?
 കൊണ്ടൽവർണ്ണനെത്തുക്കിയ തട്ടത്തിൽ
 കൊണ്ടു ഭാരമധികമധികമായ്.
 കൊണ്ടൽവേണിമാരാഭരണങ്ങളെ-
 ക്കൊണ്ടുവന്നുനിറച്ചിതു മറ്റേതിൽ.
 കൊണ്ടൽവേണിമാർ കോപ്പുകളിട്ടിട്ടും
 കൊണ്ടൽവർണ്ണനധികമായ്തുങ്ങുന്നു.”

41 രാജസൂയം (പത്തുവൃത്തം)

ഈ കൈകൊട്ടിപ്പാട്ടിനു കവിതാഗുണം പോരാ. ജരാ സന്ധവധവും പാണ്ഡവദ്രിഗ്വിജയവുംമറ്റും വർണ്ണിക്കുന്നുണ്ടെങ്കിലും കവി ശിശുപാലവധത്തെ സ്മർശിച്ചു കാണുന്നില്ല. പ്രാസദീക്ഷ പ്രായേണ ഇല്ലെന്നുതന്നെ പറയാം. “കിളിമക” ഉള്ളൊണ്ടാകുന്നു കഥ പറയിക്കുന്നത്.

“ദ്വാരകാമന്ദിരത്തിൽ ഭാര്യമാരോടുംകൂടി
 സ്വൈരമായ് വസിക്കുന്ന വാസുദേവൻ
 താതനും ജനനികൾ ജ്യേഷ്ഠനും കാന്തമാരും
 സേനയും സേനാപതിവീരന്മാരും
 സേവകപ്രവരനാം സാത്യകിയോടുംകൂടി-
 സ്സത്യരും പുറപ്പെട്ടാനംബുജാക്ഷൻ.
 ഏറിയ ജനത്തോടുമേറിയ ഘോഷത്തോടു-
 മച്ഛൃതൻ തിരിച്ചിതു വ്യോമമാർഗ്ഗേ.
 പാണ്ഡവഗൃഹമാകും ഖാണ്ഡവപ്രസ്ഥത്തിങ്കൽ-
 പ്പാരാതെയെഴുന്നള്ളി ലോകനാഥൻ.
 കൃഷ്ണൻതന്നരുളാലേ നിർമ്മലൻ ധർമ്മാത്മജൻ
 യാഗവൃന്ദനഷ്ടിച്ചു ശാലപുക്കു.”

42 സുഭദ്രാഹരണം (പതിനാലുവൃത്തം)

ഇത് ഇരയിമ്മൻ തമ്പിയുടെ “പാതിവ്രത്യമിയലും പാർവ്വതിദേവിതന്നെ” എന്നാരംഭിക്കുന്ന സുപ്രസിദ്ധമായ സുഭദ്രാഹരണം കൈകൊട്ടിപ്പാട്ടിൽനിന്നു ഭിന്നമാകുന്നു. കവിത അതുപോലെ രമണീയമല്ലെങ്കിലും ആകെ കൂടി തരക്കേടില്ല. കവി മേല്പത്തൂർ ഭട്ടതിരിയുടെ സുഭദ്രാഹരണം പ്രബന്ധത്തെ ഉപജീവിച്ചിട്ടുണ്ട്. സുഭദ്രയുടെ പാണിഗ്രഹണംവരെയുള്ള കഥയേ പ്രതിപാദ്യമായി കാണുന്നുള്ളൂ. തദനന്തരമുള്ള യുദ്ധവും മറ്റും വിട്ടിരിക്കുന്നു.

“അംഗനമാർമണിതന്റെ - ഗുണമിങ്ങനെ കേട്ടോരുനേരം
അംഗജസായകമേറ്റു - തന്റെയംഗം മറന്നവൻ നിന്നു.

കൃഷ്ണയിലുള്ളൊരു രാഗം - പോന്നു
വൃഷ്ടീശസോദരിതന്നിൽ.

പാലോലും വാണിയെത്തന്നെ - മനതാരിലുറപ്പിച്ചു
പാർത്ഥൻ

ഭദ്രയാകുന്ന സുഭദ്രാ - ലാഭമുദ്രയെത്തന്നെക്കരുതി.
യാചിക്കയെന്നതുചിത - മല്ല ശീതാംശുവംശജന്മാർക്ക്.
ചോദിക്കിലല്ലാതെ കിട്ടാ - യെന്നു
ലോകപ്രസിദ്ധമുണ്ടല്ലോ.

രാക്ഷസോദ്യാഹമസാധ്യം - നൃനം സാക്ഷാൽ
ജഗന്നാഥനോടേ.

മട്ടലർസായകമേറ്റു പാരം ചുട്ടെരിയുന്നന്തരംഗം.
വേദനപോവാൻപായം - ജഗന്നാഥനെസ്സേവിച്ചാലുണ്ടാം.
ഇങ്ങിനെ ചിന്തിച്ചുറച്ചു - ഭിക്ഷുവേഷം ധരിച്ചു വിജയൻ.
ഭദ്രയിലുള്ളൊരു രാഗ - മുള്ളിൽനിന്നു പുറപ്പെട്ടപോലെ
വസ്തുങ്ങൾ കാവിയിൽ മുക്കി - രക്തമാക്കിദ്ധരിച്ചു ശരീരേ.
മാരി ചൊരിയും നിശയിൽ - പാരമാകലമാനസനായി
കോടയേറ്റങ്ങു വിജയൻ - വടകോടരം തന്നിലിരുന്നു;
കൈടഭനാശനചിന്ത - ചെയ്തു കൈവരുവാനഭിപ്രായം.”

“മൈത്രേയമുഹൂർത്തത്തിങ്കൽ വൃത്രാരിസുതനെക്കൊണ്ടു
ചിത്രഭാനുദേവൻതന്നെസ്സാക്ഷിയായ്വെച്ചു
അംഭോജസംഭവസുതൻജംഭാരിസഹജൻതന്റെ
സോദരിതൻ പാണിഗ്രഹമാചരിപ്പിച്ചു.”

എന്ന വരികളോടുകൂടി ഈ കൈകൊട്ടിപ്പാട്ട് അവസാനിയ്ക്കുന്നു.



43 അക്ഷയപാത്രം (രണ്ടുവൃത്തം)

“തിരുമാനാംകുന്നിൽത്തിരുനീലകണ്ഠസുതേ തിരുവുള്ള
മുണ്ടാകേണം രൂപിരതനോ” എന്നിങ്ങനെ ഈ കൃതി
ആരംഭിക്കുന്നു. തിരുമാനാംകുന്ന് എന്നത് തിരുമാന്ധാം
കുന്നുതന്നെ.

44 കിരാതം (എട്ടുവൃത്തം)

ഇതു സാമാന്യം ദീർഘവും രചനാമധുരവുമായ ഒരു പാട്ടാണ്. പല സ്ഥലങ്ങളിലും ഈ കൃതിയ്ക്കു പ്രചാരമുള്ളതായിരിയ്ക്കുന്നു. ശിവൻ പർവ്വതിയോടുകൂടി അർജ്ജുനന്റെ തപോവനത്തിലേയ്ക്കു പുറപ്പെടുന്ന ഭാഗമാണ് ചുവടെ വർണ്ണിച്ചിരിയ്ക്കുന്നത്.

“വേടനാരിയുടെ വേഷം കൂടവേ നീ ധരിയ്ക്കേണം
കാടുതന്നിൽക്കളിയാടി നടക്കാമെന്നാൽ.
കുന്നു വെല്ലും മൂലതന്നിൽക്കുനിമാലയണിത്താലും
കുന്നിൽമാതേ! നിനക്കേതും കൂസലും വേണ്ടാ
നീലവർണ്ണം കലരുന്ന ചേലകൊണ്ടുടുത്താലും
നീലിയെന്നുള്ള പേർ പണ്ടേ നിനക്കുണ്ടല്ലോ.
കൊട്ടയും നല്ലൊരു കോലും കൊണ്ടു പിൻപേ നടന്നാലും
വേട്ടയാടുന്നതു കണ്ടു വിനോദിച്ചാലും.
ഇത്ഥമോരോന്നരുൾചെയ്തു മൃത്യുവൈരി വിരവോടേ
മത്തനാകും കിരാതന്റെ ശരീരം പൂണ്ടു.
താടിയും മോടിയും മീശക്കൊമ്പുമമ്പുമൊരു വില്ലും
പേടിയാകും കിരാതന്റെ വിഗ്രഹം കണ്ടാൽ.
നീലവസ്ത്രം കടീഭാഗേ, പീലിമാല മുടിഭാഗേ,
നാലു ഭാഗേ നിറഞ്ഞുള്ള കിരാതന്മാരും
ഗളത്തിൽചങ്ങല കെട്ടിവെളുത്ത നായ്ക്കളുമായി-
ക്കളിച്ചു പർവതേനിന്നങ്ങിറങ്ങി നാഥൻ”

45 കല്യാണസൗഗന്ധികം (ഏകവൃത്തം)

കല്യാണസൗഗന്ധികം ഏകവൃത്തത്തിൽ വിരചിതമാ
യിരിയ്ക്കുന്നു.

“കല്യാണി വാവാ! കിളിമകളേ!

കല്യാണസൗഗന്ധികത്തെച്ചൊല്ലാൻ.

നല്ലൊരു സമ്പത്തു സംഭവിപ്പാനുള്ളൊരു സാധനമല്ലോ
ബാലേ!

എങ്കിലോകേട്ടാലും മങ്കമാരേ! എങ്കൽനിന്നാശു
കഥാമൃതത്തെ.”

46 കീചകവധം (രണ്ടുവൃത്തം)

ഇതിലെ കവിതയ്ക്കു പറയത്തക്ക ഗുണവും ദോഷവുമില്ല. “വാണീവിനായക ദേശികന്മാർ വാണിഭേദമെന്റെ മാനസത്തിൽ” എന്നു പ്രഥമവൃത്തം ആരംഭിക്കുന്നു. ദ്വിതീയവൃത്തം മഞ്ജരിയിലാണ് രചിച്ചിരിക്കുന്നത്.

“മാരുതനന്ദനനാരാമറിയാതെ
വാരിജലോചനയോടുകൂടെ
സുത്തഗൃഹത്തിങ്കൽച്ചെന്നിതു മൂന്നമേ
ചിത്തേ നിറഞ്ഞോരു കോപത്തോടെ.
തത്ര ബൃഹന്നളതന്നുടെ മെത്തമേൽ
വൃത്രാരിജാഗ്രജൻതാൻ കിടന്നു.
കുഞ്ജരപോതത്തെച്ചാടിപ്പിടിപ്പാനായ്
കണ്ഠേ പതിക്കുന്ന സിംഹിപോലെ.
ഏണമിഴിയായ കൃഷ്ണയുമനേരം
പ്രാണനാഥന്റെ നിയോഗത്താലേ
കാണണം കള്ളനെക്കൊല്ലുന്നതെന്നോർത്തു
തൂണം മറഞ്ഞങ്ങരികിൽ നിന്നു.
ചെന്തീക്കനൽപോലെ കണ്ണും ചുവപ്പിച്ചു
കന്തളം ചുറ്റിപ്പിടിച്ചാൻ പിന്നെ.
ഏറ്റും വലിച്ചപ്പോളെന്തിതെന്നോർത്തവൻ
ചെറ്റു വിവാദിച്ചാൻ മാനസത്തിൽ.
പല്ലവകോമളമല്ലയോ പാർക്കുമ്പോൾ
മല്ലാക്ഷിമാരുടെ ദേഹമയ്യോ?
കല്ലിനെക്കാളും കഠിനതരമിതു-
മെല്ലാം വിധിബലമെന്നു നൃണം.
കാമിനീകേശം തലോടുന്ന നേരത്തു
കാമാഗ്നി വർദ്ധിയ്ക്കുമത്രേ പാർത്താൽ.
ചാമെന്നു തോന്നുന്നു കേശം പിടിച്ചപ്പോൾ
രോമങ്ങൾ കൊള്ളുന്നു മുളളുപോലെ.
പൊയ്ക് പറഞ്ഞെന്നെച്ചതിച്ചാളിവളയ്യോ
മയ്യൽമിഴിയല്ലിതാരു പാർത്താൽ?”

47 ശിവകഥ (നാലുവൃത്തം)

ഇതിലെ കഥ വിചിത്രമാണ്. ശിവക്ഷേത്രങ്ങളിൽ ശാന്തിക്കാരനായിരുന്ന ഒരു ബ്രഹ്മണൻ പല പുണ്യകർമ്മങ്ങളും ചെയ്തുവെങ്കിലും അതോടുകൂടി തന്റെ വൃത്തിയിൽ ആർജ്ജിച്ച പാപംനിമിത്തം അടുത്ത ജന്മത്തിൽ പകൽ മുഴുവൻ പല്ലിയായും രാത്രിമുഴുവൻ രാജാവായും ജീവിക്കേണ്ടിവന്നു.

“ശാന്തികൊണ്ടുണ്ടായ പാതകത്താൽ ജീവിച്ചിതുറുപൻ
ഗൗളിയായി;
രാത്രിയിലിശ്വരചിന്തകൊണ്ടു ധാത്രിയ്ക്കു നാഥനായ്
രാത്രിതോറും.
അർക്കനെദിക്കുന്ന നേരത്തിങ്കലക്ഷിതിനാഥനും
ഗൗളിയായി.
ചെന്നു ദിനേശൻ മറഞ്ഞാൽപ്പിന്നെ വന്നിടും
രാജ്യമെന്നേ വേണ്ടു.
അതുതരംതോന്നുമീ വാർത്തകേട്ടാൽ
ചിൽപുമാൻതന്റെവിലാസമെല്ലാം.”

എന്നു കവി ഈ ഘട്ടം വർണ്ണിക്കുന്നു. ഒരു രാത്രിയിൽ ആ രാജാവ് ഒരു സന്യാസിയെ കണ്ടുമുട്ടുകയും തനിക്കു കാശിക്കു പോയാൽ കൊള്ളാമെന്നുള്ള ആഗ്രഹം അദ്ദേഹത്തെ അറിയിക്കുകയും ചെയ്തു. സന്യാസി ആ ഭാരം കയ്യേറ്റു തന്റെ ഭസ്മപാത്രത്തിൽ ഉഷഃകാലത്തു പല്ലിയെ അടയ്ക്കുകയും സന്ധ്യയാകുമ്പോൾ രാജാവിനെ തുറന്നുവിടുകയും ചെയ്തുവന്നു. അങ്ങനെ നാലഞ്ചുമാസം കൊണ്ട് അവർ കാശിയിലെത്തി.

“പുണ്യപ്രദോഷസമയത്തു മോദനേ
പുണ്യവാൻ ചെന്നിതു ഗംഗാതടേ.
മന്ദമിറങ്ങിക്കുളിച്ചു വിശുദ്ധനായ്
നന്നായ് വിഭൂതി ധരിപ്പതിനായ്
ഭസ്മക്കടുക്കു തുറന്നോരുനേരത്തു
വിസ്തരം ഗൗളി പുറത്തുചാടി.
ചെന്നു പിടിപ്പാനെടുത്തപ്പോൾപ്പല്ലിയു-
മൊന്നുകുതിച്ചു ജലത്തിൽച്ചാടി.
കൊത്തിബ്ഭുജിച്ചുപോൽ മത്സ്യമാദിയപ്പോൾ
മൃത്യുഞ്ജയൻതന്റെ വൈഭവത്താൽ.
അന്നേരമത്രനിന്നുണ്ടായ തേജസ്സു
ചാലേ ലയിച്ചിതു കാശിതന്നിൽ”

ഈ പാട്ടു വാസ്തവത്തിൽ യുവതികൾ കൈകൊട്ടിക്കുളിക്കു് ഉപയോഗിച്ചിരുന്നിരിക്കുവാൻ ഇടയില്ല. ശിവക്ഷേത്രങ്ങളിൽ ശാന്തി കളിക്കുന്നത് പാപമാണെന്നു കവി പ്രസ്തുതകഥമൂലം കാണിക്കുന്നു എന്നേ കരുതേണ്ടതുള്ളൂ.

48 പുച്ചചരിതം (മൂന്നുവൃത്തം)

തിരുവാതിരപ്പാട്ടുകൾ ധാരാളമായി ഉത്ഭവിക്കുകയും യുവതികൾ അവ പാടിക്കളിക്കുകയും ചെയ്തപ്പോൾ ഏതോ ഒരു സരസൻ അവരെ അവഹേളനം ചെയ്യുന്ന തിന്നെന്നപോലെ ഈ ചെറിയ കൃതി രചിച്ചു. കോരിക്കുടിക്കുവാൻ പിലാവില കൊണ്ടുവരണമെന്നു ഈച്ച പുച്ചയോടപേക്ഷിക്കുകയും അതിലേക്കായി പുച്ച വെളിയിൽ പോവുകയും ചെയ്തു. ഈച്ച ഉടനെ ക്ഷുത്തു സഹിക്കവഹിയാതെ കഞ്ഞിപ്പാത്രത്തിൽ ചാടി കാലന്തുരിലേക്കു യാത്രയായി. പുച്ച വന്നു നോക്കിയപ്പോൾ ഈച്ച പാത്രത്തിൽ ചത്തു കിടക്കുന്നതായി കാണുകയും കഞ്ഞി മുഴുവൻ കുടിക്കുകയും ചെയ്തു. ഇതാണ് കഥ. “ഒരു ചരിതം ചൊല്വാൻ തുടങ്ങുന്നു ഞാൻ തരുണിജനം പാടിക്കളിച്ചിടുവാൻ” എന്നു ആദ്യവും “അംഗനമാരിതു നല്ല ഭംഗിയോടെ ചൊല്ലീടേണം മംഗലം വരുവാനൊരു സംഗതിയായ് ഭവിച്ചീടും” എന്ന് ഒടുവിലും കവി പറയുന്നു.

“ഒരു ദിവസമീച്ചയിലഗ്രജനം
 പെരിയ ബലമുള്ളൊരു പുച്ചയുമായ്
 വിരവിനൊടേ കഞ്ഞി ചമച്ചിടുവാൻ
 കരളിലുറച്ചാശു ജലവും കോരി
 അരിയുമെടുത്താശു കഴുകിവെച്ചു
 ഉരുളിയതിൽ വെള്ളമടുപ്പത്താക്കി
 വിറകുനിറച്ചഗനിയും കത്തിച്ചുട-
 നരിയുമെടുത്തിട്ടു തിളച്ചശേഷം
 കുറികൾ ചമച്ചിടുവാൻ വേണ്ടുവണ്ണം
 മുതിര വറുത്താശു തിരഞ്ഞുവെച്ചു.
 ചെറിയൊരിടിച്ചക്കയരിഞ്ഞുചേർത്തു
 ഇരുവരുമങ്ങാമോദത്തോടു ചൊന്നാർ.”

49 കോക്രിത്തത്തയുടെ കഥ

കോക്രിത്തത്തയുടെ കഥയും വായിക്കാൻ രസമുണ്ട്. കറേ വരികളേ ഉള്ളൂ. പീഠിക കഴിഞ്ഞുള്ള ഭാഗം താഴെ പകർത്തുന്നു. അബദ്ധത്തിൽ തള്ളക്കിളി തന്റെ മകളെ കൊല്ലുന്നതാണ് വിഷയം.

“എങ്കിലോ പണ്ടൊരനാൾ കോക്രിത്തത്തേടെ തള്ള
ഊക്കോടെ പറന്നൊരു ദിക്കിൽച്ചെന്ന്
നേരോടേ പതിനെട്ടു മണിയുള്ള പയർകൊത്തി
യാരുമേ കാണാതെതാൻ പറന്നുപോന്നു;
നല്ലൊരു പയർമണിയൊന്നവൾ തിന്നുന്നോക്കി
നല്ലതോയെന്നറിവാനന്നേരത്തു!
തിന്നതു മറന്നുപോയ്പ്പയർമണിയെണ്ണന്നേര
മൊന്നു കുറവായ്ക്കണ്ടു ചിന്തിച്ചപ്പോൾ,
തിന്നതു മകളെന്നങ്ങോർത്തവൾ കോപത്തോടെ
യന്നേരം തൻമകളെശ്ശുണ്ടയിട്ടു.
മുധേവി! മുടിവിത്തേ! മുശിനിയത്തി! യേറെ
ബുന്ധമെന്തിതു മുമ്പിൽത്തിന്നീടുവാൻ?
എന്നെല്ലാമുരചെയ്തു തൻമകൾതന്നെക്കൊന്നു;
അന്നേരം തിന്നതോർത്തു കരഞ്ഞാളല്ലോ.
ഒത്തിതു കോക്രിത്തത്തേ! കരുവെന്നങ്ങവളപ്പോ
ളാർത്തയായ്ക്കരയുമ്പോൾ കഥയും പോയി.”

ഇത്രമാത്രമുള്ള വിവരണംകൊണ്ട് ഇത്തരത്തിലുള്ള കൃതികളുടെ ഗുണവും ദോഷവും അനുവാചകന്മാർക്ക് അറിയുവാൻ കഴിയുന്നതാണല്ലോ. സ്ത്രീകൾക്കുവേണ്ടി രചിച്ച ഗാനങ്ങളാകയാൽ അവയിൽ ഭാഷാലാളിത്യം പ്രായേണ കാണാവുന്നതാണ്. അപൂർവ്വം ചില കൃതികൾക്കു മാത്രമേ കാവ്യത്വമുള്ളൂ.

50 ജോസഫ് ഫെൻ (960-1010) - ചരിത്രം

ഹിന്ദുമതത്തിൽനിന്നു ക്രിസ്തുമതത്തിലേക്കു പരിവർത്തനം ചെയ്ത ഒരു കവിയാണ് ചെറുശ്ശേരി ചാത്തുനായർ. അദ്ദേഹം 960-ആമാണ്ടിടയ്ക്കു വടക്കേ മലയാളത്തിൽ ജനിച്ചു. മലയാളവും കുറേ സംസ്കൃതവും ഗുരുമുഖേന അഭ്യസിക്കുകയും ഇംഗ്ലീഷ് സ്വപ്രയത്നം കൊണ്ടു വശമാക്കുകയും ചെയ്തതിനു മേൽ സ്വദേശം വിട്ടു തിരുവനന്തപുരത്തേക്കു പോന്നു അവിടെ ഒരു ചെറിയ സർക്കാരുദ്യോഗത്തിൽ പ്രവേശിച്ചു. കുറേക്കാലം കഴിഞ്ഞപ്പോൾ അദ്ദേഹത്തിന്റെ കൃത്യനിഷ്ഠാദിഗുണങ്ങൾ കണ്ടു സത്തുഷ്ടരായ അധികാരികൾ അദ്ദേഹത്തെ കോട്ടയത്തു കാരുക്കാരായി നിയമിച്ചു. അങ്ങനെ അവിടെ താമസിക്കുന്ന കാലത്തു ജോൺ ബെയിലി 1816 ലും ജോസഫ് ഫെൻ 1818 ലും ചർച്ചമിഷൻസഭയിലെ പാതിരിമാരായി തിരുവിതാംകൂറിൽ വന്നുചേർന്നു. ബെയിലി പീലിപ്പോസിന്റെ വേദപുസ്തക തർജ്ജമ പരിഷ്കരിക്കുന്നതിലും പഴയ നിയമംകൂടി ഭാഷാന്തരീകരിക്കുന്നതിലും വ്യാപൃതനായി. ആ പ്രയത്നത്തിൽ തന്നെ സഹായിക്കുന്നതിനു മറ്റു ചില ഹൈന്ദവപണ്ഡിതന്മാർക്കു പുറമേ ചാത്തുനായരോടും അപേക്ഷിച്ചു. ചാത്തുനായർക്കു ക്രിസ്തുമതത്തിന്റെനേർക്കു് അസാമാന്യമായ പ്രതിപത്തിയുണ്ടായിരുന്നെന്നുമാത്രമല്ല. അദ്ദേഹം ജോസഫ് ഫെൻനീനെ തന്റെ ഒരാചാര്യനെപ്പോലെ ആരാധിക്കുകയും ചെയ്തുവന്നു. തൽഫലമായി കാരുക്കാരുദ്യോഗം രാജിവെച്ചു കോഴിക്കോട്ടു പോവുകയും അവിടെച്ചെന്നു ജ്ഞാനസ്നാനമേറ്റു തന്റെ ആചാര്യന്റെ പേർതന്നെ സ്വീകരിച്ചു ജോസഫ് ഫെൻനായിത്തീരുകയും ചെയ്തു. ബ്രിട്ടീഷിന്ത്യയിൽ അദ്ദേഹം ഒരു മുൻസിഫായി ഉയർന്നു 1010-ആമാണ്ടിടയ്ക്കു കൊച്ചിക്കോട്ടയിൽ ആ പണിയിൽ ഇരിക്കവേ മരിച്ചു.

51 അജ്ഞാനകാരം

അജ്ഞാനകാരം എന്ന ഭാഷാഗാനം മാത്രമേ ജോസഫ് ഫെനിന്റെ കൃതിയായി കണ്ടിട്ടുള്ളൂ. ഒന്നിലധികം വൃത്തങ്ങൾ ഉപയോഗിച്ചു രചിച്ചിരിക്കുന്ന ആ ഗാനം സാമാന്യം ദീർഘമാകുന്നു. ഹിന്ദുമതത്തിലെ പല ആചാരങ്ങളേയും അനുഷ്ഠാനങ്ങളേയും കർക്കശമായ രീതിയിൽ വിമർശിക്കുക എന്നുള്ളതാണ് കവിയുടെ ഉദ്ദേശം. ബാലന്മാർക്കുപോലും തന്റെ കവിത സുഗ്രഹമാകണമെന്ന് അദ്ദേഹത്തിനാഗ്രഹമുണ്ടായിരുന്നു.

“ബാലകർപോലും കേട്ടറിവതിനായ്
കാലവിളംബനമെന്നിയൊരല്പം-
പോലും കഠിനപദങ്ങൾ വരാതേ
ചേലൊടു വെള്ളയിലുരച്ചെയ്യുന്നേൻ.”

എന്ന് അദ്ദേഹം പറയുന്നു. കവി ശ്രീകൃഷ്ണനെ അധിക്ഷേപിയ്ക്കുന്നതു താഴെക്കാണുന്ന വിധത്തിലും മറ്റുമാണ്.

“വൃഷ്ണികലമതിൽ കൃഷ്ണൻ ജനിച്ചു;
തൃഷ്ണയോടെ മൂലയുണ്ണുന്നനേരം
പൃതനയെന്നൊരു നരിയെക്കൊന്നു;
പാതകം കംസനാം മാതൃലം കൊന്നു;
കടുകവർന്നുണ്ടു പാൽവെണ്ണയെല്ലാം
കടുതുങ്ങിനാനാടകൾ പിന്നെ.”

അയിത്തത്തെ അവഹേളനം ചെയ്യുന്ന ചില വരികൾ നോക്കുക.

“മൃശാരി വാർത്ത തിടമ്പമ്പലംതന്നിൽ
ഘോഷിച്ചുവെച്ചു പൂജിക്കുന്നതുനേരം
ദോഷമുണ്ടാം വിപ്രനെന്നിയേ തൊട്ടീടിൽ
ദോഷമില്ലായതുടഞ്ഞിതെന്നാകിലോ
മൃശാരിതൊട്ടു കുറകൾ തീർത്തിടുന്നു;
മൃശയ്ക്കു കത്തിട്ടു വാർപ്പതവനല്ലോ.”

കെട്ടുകല്യാണത്തിന്റെ അർത്ഥശൂന്യതയെ ചുവടെ ചേർക്കുന്ന ഈരടികളിൽ ഉപാലംഭനം ചെയ്തിരിയ്ക്കുന്നു.

“പെണ്കെട്ടുകല്യാണമുണ്ടു കോലാഹലം;
പെണ്കൊടിമാർക്കുപകാരം വരുന്നീല.
താലി കെട്ടുന്നോരു കാന്തനഞ്ചാം ദിനം
കൂലി വാങ്ങിക്കൊണ്ടുപേക്ഷിച്ചുപോകുന്നു.”

നാസ്തികന്മാരായ ക്രിസ്ത്യാനികളെപ്പറ്റിയും അദ്ദേഹത്തിന് അവജ്ഞയുണ്ട്.

“ക്രിസ്ത്യാനിയെന്നുള്ള നാമധേയം പൂണ്ടു
ക്രിസ്തുവാരെണമെന്തെന്നു മറിയാതെ
സത്യവേദത്തെയുമോതിപ്പഠിക്കാതെ
നിത്യജീവാപ്തിക്കു മാനസം ചെല്ലാതെ
ചിത്തത്തിനൊത്തവണ്ണം നടന്നങ്ങിനെ
സാത്താന്റെ ഭക്തരായാലനർത്ഥം ഫലം.”

അങ്ങിങ്ങു തത്ത്വോപദേശവും ഇല്ലാതില്ല.

“മർത്യനു ബുദ്ധിയെന്നുള്ളൊരു സാധനം
തത്വം ഗ്രഹിപ്പതിനല്ലയോ തന്നതും?
നേരേതു നേരുകേടേതെന്നു തേറ്റുവാൻ
നേരേ വിചാരമെന്നുള്ളിലൊന്നില്ലയോ?
ചിത്തമേകാഗ്രമായ് നിന്നിതെന്നാകിലോ
സത്യരും ജ്ഞാനാഗ്നിതന്നിൽദുരിതങ്ങൾ
കത്തിയെരിഞ്ഞുപോം കൈത്തിരികൊണ്ടൊരു
പത്തനമെല്ലാം ദഹിക്കുന്നതുപോലെ.”

ഫെനിന്റെ കവിതയ്ക്കു ഒഴുക്കും ഫലിതവുമുണ്ട്. പത്താം ശതകത്തിന്റെ അവസാനത്തോടുകൂടിയായിരിയ്ക്കണം പ്രസ്തുത കൃതിയുടെ നിർമ്മിതി.

52 ചേകോട്ട് ആശാൻ: (948-1035)

പത്തനംതിട്ടത്താലൂക്കിൽ ഇലത്തൂർപകുതിയിൽ ചേകോട്ടുകുടുംബത്തിൽ ജനിച്ച ഒരു കവിയായിരുന്നു ചേകോട്ട് ആശാൻ. ആശാൻ എന്ന സ്ഥാനം പലരേയും സംസ്കൃതവും ജ്യോതിഷവും പഠിപ്പിച്ചതുകൊണ്ടു കിട്ടിയതാണ്. 948-ൽ ജനിച്ചു; 1035-ൽ മരിച്ചു. സ്വാതിതിരുനാൾ മഹാരാജാവു ചില സമ്മാനങ്ങൾ കൊടുത്തതായി അറിവുണ്ട്. ആശാൻ മുപ്പത്തിനാലുവൃത്തം എന്നു രാമായണം ഇരുപത്തിനാലുവൃത്തത്തെ അനുകരിച്ച് ഒരു കൃതിയും, ഇസ്രായേൽ ഉത്ഭവം അഥവാ യോസേപ്പ് ചരിതം എന്ന തുള്ളൽക്കഥയും രചിച്ചിട്ടുണ്ട്. ചില ഉദാഹരണങ്ങൾ ഉദ്ധരിയ്ക്കാം.

“വേദചരിതം സമുദിതം പഠവതിന്നും
ആദിതിരനായകവിലാസമറിവാറും
മോദമിയലുണൊരടിയന്റെ ഹൃദയത്തിൽ
ആദിവചൻ കരുണചെയ്തു ഗുരുനാഥാ.”
(മുപ്പത്തിനാലുവൃത്തം)

“വെള്ളപ്പുഴകടേ തീരത്തുണ്ടെന്നവ-
നുള്ളിൽ പ്രസാദേന ചെന്നുനോക്കുംവിധൗ
തുള്ളിക്കളിക്കുന്ന മത്സ്യകൂർമ്മാദിക-
ളല്ലാതെ വെള്ളത്തിലാരെയും കണ്ടില്ല.
വള്ളിക്കുടിലുകൾതള്ളിനോക്കുമ്പൊഴു-
പ്പുള്ളിപ്പലികൾ കരിമ്പുലിക്കൂട്ടങ്ങൾ
വള്ളിക്കെട്ടിൻമീതിലാടുന്ന മാൻകട്ടി-
യല്ലാതെ മറ്റൊന്നുമായവൻ കണ്ടില്ല.
പുറ്റിന്നരികത്തടുത്തുനോക്കും വിധൗ
ഈറ്റുസർപ്പമതിൽക്കട്ടികളോടുമായ്
ചുറ്റിക്കളിച്ചിട്ടു ചീറ്റുന്നതല്ലാതെ
മറ്റൊന്നിനെയുമവിടവൻ കണ്ടില്ല.”
(യോസേപ്പുചരിതം)

53 ചാക്കോമാപ്പിള

മലങ്കര ക്രിസ്ത്യാനികളുടെ ഇടയിൽ നല്ല പ്രചാരമുള്ള ചില ഗാനങ്ങളുടെ പ്രണേതാവാണ് ചാക്കോമാപ്പിള. ജനനമരണകാലങ്ങൾ അറിവില്ല. അദ്ദേഹത്തിന്റെ ജന്മഭൂമി കോതമംഗലമാണെന്ന് ഊഹിക്കപ്പെടുന്നു. (1) മാർ അല്ലേശുപാന (2) അല്ലേശുനാടകം (3) നിഷിദ്ധ പർവ്വം എന്നീ മൂന്നു കൃതികളും ചാക്കോമാപ്പിള തന്നെയാണ് രചിച്ചത്. അവ കൂടാതെ (4) മാർവർഗ്ഗീസ് പാന (5) ശുശ്രാജാക്കളുടെ പാട്ട് (6) ചെറിയ തോബിയാസിന്റെ പാട്ട് എന്നീ കൃതികളും അദ്ദേഹത്തിന്റെ വാങ്മയങ്ങളാണെന്ന് അഭിജ്ഞന്മാർ സങ്കല്പിക്കുന്നു. എഴുത്തച്ഛനെ അനുകരിച്ച കവിപ്രാവിനെക്കൊണ്ടും അരയന്നത്തെക്കൊണ്ടും മറ്റുമാണ് കഥ പറയിക്കുന്നത്. മാർ അല്ലേശുപാനയിലെ നാലു പാദങ്ങളും നാലു ഭിന്നവൃത്തങ്ങളിൽ രചിച്ചിരിക്കുന്നു. അതിന്റെ പ്രാരംഭത്തിൽ വന്ദനവും മറ്റും ഘടിപ്പിച്ചിട്ടുണ്ട്. രണ്ടുദാഹരണങ്ങൾ പ്രദർശിപ്പിക്കാം.

“ധനപതിതന്നുടെ പുത്രൻതന്റെ
കല്യാണത്തെക്കണ്ടോയോ?
ആനകൾ കുതിരകൾ പല്ലക്കുകളും
ചന്തം ചിന്തിന തണ്ടുകളെന്നിവ
പദവികളേറിന പൗരജനങ്ങൾ
മിത്രന്മാരും സഖികളുമായി

“പുരുഷശിഖാമണിയല്ലേശിനെയും
നളിനവിലോചന കന്യകയേയും
കേവലമങ്ങിത ചമയിക്കുന്നു,
അഞ്ചിതകാന്തികലർന്നെരിയുന്നൊരു
കഞ്ചുകമന്നിരുവർക്കുമണിഞ്ഞു.
ഭാസ്കരബിംബസമാഭരണങ്ങൾ
പരിചിനൊടങ്ങിരുവർക്കുമണിഞ്ഞു.”

“പച്ചമരതകം വച്ചുപതിച്ചുള്ള
മാലയും മാർവിലണിഞ്ഞുവരുന്നൊരു
മെച്ചമേറ്റമരയന്നമേ വന്നിരി
ഇച്ഛയായുള്ളതു ചൊൽ കഥാശേഷവും.
കൊച്ചുകിടാങ്ങൾ കൊഞ്ഞച്ചു ചൊല്ലുന്ന വാ-
ക്കിച്ചയേറ്റമറിവുള്ളവർ കേൾക്കുമ്പോൾ
എന്നപോലേ കരുതിടണമെന്നെയു-
മെന്നാൽപ്പറയാം കഥയിതിൻശേഷവും.”

54 ചില ഗദ്യകൃതികൾ

പൗലിനോസ് പാതിരി (923-981) -ജീവിതം

പൗലിനോസ് യൂറോപ്പിൽ ഓസ്ത്രിയരാജ്യത്തു പിനോ നിയ (Pinonia) എന്ന ഗ്രാമത്തിൽ 1748 ഏപ്രിൽ 23-ആന (കൊ.വ. 923) ജനിച്ചു. ജോൺ ഫിലിപ്പ് വെസ്ഡിൻ (Wesdin) എന്നായിരുന്നു അദ്ദേഹത്തിന്റെ ആദ്യത്തെ പേർ. കർമ്മലീത്താ (കർമ്മലൈൻ) സഭയിലെ അംഗമായതിനു മേലാണ് പൗലിനോ ഡി സൻ ബർത്തോലോമിയോ (Paulino De San Bartolomeo) എന്ന നാമധേയം സ്വീകരിച്ചത്. ആ പേർ ചുരുക്കി പൗലിനോസ് എന്നും പൗലി (Pauli; Paoli) എന്നും അദ്ദേഹത്തെ പറയാറുണ്ട്. പൗലിനോസ് പ്രാഗിലേയും (Prague) റോമ്മയിലേയും വിശ്വവിദ്യാലയങ്ങളിൽ പഠിച്ചു. 1777-ൽ വരാപ്പുഴ വന്ന് അവിടത്തെ കർമ്മലീത്താപ്പള്ളിയിൽ താമസം ആരംഭിച്ചു.

(1) ലെത്തീൻ, (2) ഇത്താലിയൻ, (3) ജർമ്മൻ, (4) ഫ്രഞ്ച്, (5) ഇംഗ്ലീഷ്, (6) സുറിയാനി, (7) സംസ്കൃതം, (8) മലയാളം, (9) തമിഴ് എന്നീ ഭാഷകളിലും വിശേഷിച്ചു ഹിന്ദുമതഗ്രന്ഥങ്ങളിലും പ്രശംസനീയമായ പാണ്ഡിത്യം സമ്പാദിച്ച അദ്ദേഹം പതിമൂന്നു കൊല്ലം വരാപ്പുഴയിൽ കഴിച്ചു കൂട്ടി.

1758-ൽ സിംഹാസനാരൂഢനായ തിരുവിതാംകൂർ രാമവർമ്മ മഹാരാജാവിനു വൈദുഷ്യനിധിയായ അദ്ദേഹത്തിന്റെ പേരിൽ അസാധാരണമായ കാരുണ്യമുണ്ടായിരുന്നു. 1774-ൽ അന്നു മാർപ്പാപ്പയായിരുന്ന ക്ലൈമന്റ് പതിനാലാമൻ ക്രിസ്ത്യാനികളുടെ നേർക്ക് ആ മഹാരാജാവിനുണ്ടായിരുന്ന വാത്സല്യത്തിനു കൃതജ്ഞത പ്രദർശിപ്പിച്ചുകൊണ്ട് അയച്ച സന്ദേശം 1780-ൽ പൗലിനോസാണ് പത്മനാഭപുരത്തുകൊണ്ടു ചെന്നു സമർപ്പിച്ചത്. 962-ൽ നമ്മുടെ പാതിരിക്ക് ഒരു വീരശൃംഖല മഹാരാജാവു സമ്മാനിച്ചു. ഇംഗ്ലീഷുഭാഷയിലെ ശബ്ദവിഭാഗങ്ങൾ അദ്ദേഹത്തിൽനിന്നു ഗ്രഹിച്ചപ്പോൾ അദ്ദേഹത്തെ തന്റെ ഒരു ഗുരുവായിപ്പോലും അംഗീകരിച്ചു. മഹാരാജാവിന്റെ ആജ്ഞയനുസരിച്ചു പാതിരി ഒരു മലയാളം - ഇംഗ്ലീഷ് - പോർത്തുഗീസ് നിഘണ്ടു നിർമ്മിക്കുകയുണ്ടായി. കേരളത്തേയും പ്രത്യേകിച്ചു തിരുവിതാംകൂറിനേയും പരാമർശിക്കുന്ന പല കാര്യങ്ങൾ അദ്ദേഹം ഇൻഡ്യാ യാത്ര (A Voyage to the East Indies) എന്നും പൗരസ്ത്യരായ ഇൻഡ്യയിലെ ക്രിസ്ത്യാനികൾ (India Orientalis Christiana) എന്നുമുള്ള ഗ്രന്ഥങ്ങളിൽ രേഖപ്പെടുത്തിയിട്ടുണ്ട്. അവയിൽ ആദ്യത്തെ ഗ്രന്ഥം ഇംഗ്ലീഷിൽ വിവർത്തനം ചെയ്തിട്ടുള്ളതും സുപ്രസിദ്ധവുമാണ്. അതിൽ മലയാളഭാഷാസാഹിത്യത്തെപ്പറ്റി ഒരു രസകരമായ അധ്യായമുണ്ട്. ആ അധ്യായത്തിൽ അധ്യാത്മരാമായണം കിളിപ്പാട്ട്, രാമായണം ഇരുപത്തിനാലുവൃത്തം, ശിവപുരാണം കിളിപ്പാട്ട് എന്നീ കൃതികളിൽനിന്ന് ഓരോ ഭാഗം ഉദ്ധരിച്ചു ചേർത്തിരിക്കുന്നു.

1789-ൽ പാതിരി തിരിയെ യൂറോപ്പിലേയ്ക്കു മടങ്ങി. റോമ്മയിൽ വിദേശമിഷ്യനറിമാരുടെ മതപരിശീലനത്തിനുള്ള കലാലയത്തിൽ പൗരസ്ത്യഭാഷകളുടെ പ്രൊഫസർ എന്ന സ്ഥാനത്തിൽ ആരൂഢനായി. ആ കലാലയത്തിന്റെ കാര്യദർശിയായും അദ്ദേഹത്തെത്തന്നെ അധികാരികൾ നിയമിച്ചു. റോമ്മയിലെ “വോൾസിയൻ അക്കാഡമി” എന്ന പണ്ഡിതപരിഷത്തിലെ ഫെല്ലോ സ്ഥാനവും പാരിസ്സിലേയും നേപ്പിൾസിലേയും ‘അക്കാഡമി ഓഫ് സയൻസ്’ എന്ന വിദ്യാർത്ഥിസമിതിയിലെ മെമ്പർസ്ഥാനവും അവയ്ക്കെല്ലാം മകടം ചാർത്തുമാറ്റു മാർപ്പാപ്പയിൽനിന്നു വികാരി അപ്പോസ്റ്റോലിക് എന്ന ബഹുമതിയും അദ്ദേഹത്തിനു സിദ്ധിച്ചു. പൗലിനോസ് 1806-ആമാണ്ടു ഫിബ്രുവരി 7-ആംനു- (കൊ.വ. 981) പരഗതിയെ പ്രാപിച്ചു.

55 പാശ്ചാത്യഭാഷാകൃതികൾ

സതതോത്ഥായായിരുന്ന ഈ പാതിരിക്കു പല ഭാഷകളിലും അവയിലെ സാഹിത്യങ്ങളിലുമുണ്ടായിരുന്ന അന്യാദൃശമായ പാണ്ഡിത്യം ആരെയും വിസ്മയിപ്പിച്ചിരുന്നു. കേരളത്തിൽ വന്നിട്ടുള്ള പാശ്ചാത്യന്മാരായ മിഷ്യനറിമാരിൽ അദ്ദേഹത്തെക്കാൾ വൈദുഷ്യം സമ്പാദിച്ചവർ ആരുംതന്നെയുണ്ടായിട്ടില്ലെന്നു ധൈര്യമായി പറയാം. അദ്ദേഹം ആകെ ഇരുപത്തിനാലു കൃതികൾ രചിച്ചിട്ടുള്ളതായി പറയുന്നു. അവയിൽ പതിനൊന്നു ഗ്രന്ഥങ്ങൾ റോമ്മയിൽ അച്ചടിപ്പിച്ചു. ആ ഗ്രന്ഥങ്ങളുടെ പേരുകൾ താഴെച്ചേർക്കുന്നു. പ്രായേണ ലത്തീൻഭാഷയിലാണ് പൗലീനോസ് തന്റെ കൃതികൾ നിർമ്മിച്ചിട്ടുള്ളതെങ്കിലും അവയിൽ സന്ദർഭവശാൽ പല മലയാളവാക്കുകളും ഇടകലർത്തിയിട്ടുണ്ട്. മലയാളം ചതുരവടിവിലാണ് ആ വാക്കുകളുടെ അച്ചടി.

(1) അമരകോശം (1798) (2) സിദ്ധരൂപം (1790) (3) ബ്രാഹ്മണമതവിവരണം (Systema Brahmanicum - 1791) (ഇതിൽ ആഴ്ബാഞ്ചേരി തമ്പ്രാക്കളുടെ ഒരു പടം ചേർത്തിട്ടുണ്ട്) (4) പ്രോപ്പഗാന്ത എന്ന വേദപ്രചാരണാലയത്തിലെ ഭാരതീയ ഹസ്തലിഖിതഗ്രന്ഥങ്ങളുടെ വിവരണം (A Treatise on the Indian MSS to the Library of the congregation de Propaganda fide - 1792) (5) കർദ്ദിനാൾ ബോർജ്ജിയയുടെ മ്യൂസിയത്തിലുള്ള മലയാളം, ഹിന്ദുസ്ഥാനി മുതലായ ഭാഷകളിലെ ഹസ്തലിഖിതഗ്രന്ഥങ്ങളുടെ വിവരണം (A Treatise on the MSS in the Penang, Siamese, Malayalam and Hindustani Languages - 1793) (6) പൗരസ്ത്യരായ ഇൻഡ്യൻക്രിസ്ത്യാനികൾ (India Orientalis Christiana - 1794) (7) പ്രാചീനഭാരതം (A Treatise on Ancient India - 1795) (8) ഇൻഡ്യായാത്ര (A voyage to the East Indies - 1796) (9) അർണ്ണോസ് പാതിരിയുടെ വകയായുള്ള ഹസ്തലിഖിതഗ്രന്ഥങ്ങളുടെ വിവരണം (De Codicibus Indicio Manuscript R. P. Jonnis Hanxlden - 1799) (10) പേർഷ്യൻ, സംസ്കൃതം, ജർമ്മൻ ഈ ഭാഷകൾക്കുള്ള പഴക്കവും പരസ്പരബന്ധവും (A Treatise on the Antiquity and Affinity of Persian, Sanskrit and German Languages - 1799) (11) മലയാളത്തിലെ പഴഞ്ചൊല്ലുകൾ (Adagia Malabarica - 1790) ഇവയാണ് അച്ചടിച്ച പുസ്തകങ്ങൾ. ഇവ കൂടാതെ (12) Viaggio Alle India Orientali-1796 (13) Monumenti Indici del nunsio namano-1799 (14) De Latin Sermonis (15) Bibliotheca Indica (16) Opus Moraleet Manuscripta (17) Commentarium Super quinque Praccipua attributa Dei Contra Politheismum ഇങ്ങനെ വേറെയും അനേകം ഗ്രന്ഥങ്ങൾ അദ്ദേഹത്തിന്റെ വകയായി ഉണ്ടെന്ന് അഭിജ്ഞന്മാർ പറയുന്നു. ആധുനികരീതിയിലുള്ള ഭാഷാശാസ്ത്രപഠനരീതിയുടെ ഉപജ്ഞാതാക്കന്മാരിൽ പ്രഥമഗണനീയനായി പൗലീനോസിനെ പരിഗണിക്കേണ്ടതാണ്.

56 മലയാളകൃതികൾ

ഭാഷയിൽ പാതിരി (1) ത്രേസിയാചരിതം (2) ദേവഷഡ്ഗുണം എന്നീ രണ്ടു പദ്യകൃതികളും (3) കൂദാശപ്പുസ്തകം (4) എട്ടുദിവസത്തെ ധ്യാനം (5) ദിവ്യജ്ഞാനലബ്ധിക്കുള്ള സരണി എന്നീ ഗദ്യകൃതികളും (6) മലയാളവ്യാകരണം (7) അക്ഷരമാലാവിസ്താരം എന്നീ വ്യാകരണഗ്രന്ഥങ്ങളും രചിച്ചിട്ടുള്ളതായി പറയുന്നു. ഇവയിൽ ഒട്ടുവിലത്തെ രണ്ടു ഗ്രന്ഥങ്ങളും കണ്ടുകിട്ടിയിട്ടില്ല. ഗദ്യഗ്രന്ഥങ്ങൾ സംസ്കൃതപ്രധാനങ്ങളാകയാൽ ആരും ഉപയോഗിക്കാറില്ല. ദേവഷഡ്ഗുണം ദൈവത്തിന്റെ ആറു ഗുണങ്ങളെ വിഷയീകരിച്ചു രചിച്ചിട്ടുള്ള ഒരു ഗാനമാണ്. ത്രേസിയാചരിതം അതിനെക്കാൾ ഒന്നുകൂടി നന്നായിട്ടുണ്ട്. അതിൽനിന്നു ചില വരികൾ ചുവടെ ചേർക്കുന്നു.

“അഖിലശാസ്ത്രചിത്രം പരമജ്ഞാനമിത്രം
 മഖണ്ഡഗുണമാത്രം കരുണാപൂർണ്ണപാത്രം
 സർവകാരണം നിത്യം സർവവ്യാപകം ഭവ്യം
 സർവേശമധോമുഖം സാദരം നമാമ്യഹം.
 ത്രേസിയാ മമ മാതാപുണ്യചരിത്രം ചിത്രം
 വക്ത്രം മേ ജ്ഞാനം ദേഹി സകലജ്ഞാനമിത്രം!”

ഈ വരികൾ കൃതിയുടെ ആരംഭത്തിലുള്ളതാകുന്നു. അവസാനത്തിലെ ചില ഈരടികൾകൂടി പകർത്താം.

“വിപ്രാദിനീചരോളം സമസ്ത കേരളന്മാർ
 വിവിധഭാഗത്തിങ്കൽചെയ്യുന്നു ദിനംതോറും.
 എത്രയും ശുഭേ ബാലേ കരുണാകരീ കന്യേ
 ത്രേസിയേ പങ്കം നീക്കിശ്ശണം നല്ലക നാഥേ!
 വേദാർത്ഥവിനാശനം വരത്തും രിപ്പക്കളെ
 വേദഗുരനിതംബേയമർത്തിക്കൊള്ളേണമേ.
 സാധുത്വം ദാനശീലം സുജ്ഞാനം ദൈവഭീതി
 ചാരസ്വഭാവം മോക്ഷേ സുഖിച്ചിടുവാൻ യത്നം.”

57 പഴഞ്ചൊല്ലുകൾ

മലയാളത്തിലെ പഴഞ്ചൊല്ലുകളെപ്പറ്റി ഒരു ഗ്രന്ഥം പാതിരി രചിച്ചിട്ടുണ്ടെന്നു ചൂണ്ടിക്കാണിച്ചുവല്ലോ. അതിൽ നൂറ്റിൽപ്പരം പഴഞ്ചൊല്ലുകൾ ലത്തീൻപ്പരിഭാഷയോടുകൂടി സമാഹരിച്ചുചേർത്തിട്ടുണ്ട്. “പഴഞ്ചൊല്ലിൽ പൊളിയുണ്ടെങ്കിൽ പാലും കൈയ്ക്കും” എന്ന് ആദ്യമായി പറയുന്നു. അതിലെ പദ്യമായ ഒരു ഭാഗംകൂടി ഉദ്ധരിക്കാം.

“മക്കളില്ലാത്താൽ മനവുമതിരുളേ
മക്കളുമിരുളേ പൊരുളില്ലാത്താൽ
വിദ്യയില്ലാത്താൽ മനവുമതിരുളേ
വിദ്യയുമിരുളേ പൊരുളില്ലാത്താൽ
നാരിയില്ലാത്താൽ വിടുമതിരുളേ
നാരിയുമിരുളേ വാ കടുതായാൽ.”

“ഉമാ കാത്യായനീ ഗൗരീ കാളീ ഹൈമവതീശ്വരീ. . . .
. ചണ്ഡികാംബികാ” എന്ന അമരസിംഹവചനം ബ്രാഹ്മണമതവിവരണത്തിൽ ചേർത്തിട്ടുണ്ട്. ചന്ദ്രോദയം സ്നാനപർവം മുതലായി ചില ഭാഷാഗ്രന്ഥങ്ങളിൽ നിന്ന് അദ്ദേഹം ഉദാഹരണങ്ങൾ കാണിച്ചിട്ടുണ്ട്.

“ചെമ്പകപ്പുഞ്ചോല തന്നിലങ്ങു
ചെമ്മേ സുഖിച്ചു തൻകാന്തനോടും
ഒന്നിച്ചുതന്നെ മരുവിടുന്നാൾ
സുന്ദരി പൈങ്കിളിപ്പെൺകിടാവേ”

എന്നീ വരികൾ സ്നാനപർവത്തിലുള്ളതാണത്രേ. ഈ ഗ്രന്ഥങ്ങൾ ഇക്കാലത്ത് അലഭ്യങ്ങളായിരിക്കുന്നു.

ആകെക്കൂടി നോക്കുമ്പോൾ ഭാഷയുടെ പരമോപകർത്താക്കളിൽ ഒരാളായി പൗലീനോസ് പാതിരി പരിലസിക്കുന്നു. നൂറ്റൻപതു കൊല്ലങ്ങൾക്കുമുമ്പ് മലയാളം എന്നൊരു ഭാഷയും അതിനു മനോജ്ഞമായ ഒരു സാഹിത്യവുമുണ്ടെന്നു യൂറോപ്യന്മാരെ മനസ്സിലാക്കിച്ചത് അദ്ദേഹമാണല്ലോ.

58 കരിയാട്ടി യൗസേപ്പ മെത്രാൻ (917-962) - ചരിത്രം

ആലങ്ങാട്ടുപകുതിയിൽ ആലങ്ങാട്ടു അങ്ങാടിയിൽ കരിയാട്ടിവിട്ടിൽ പൈലി, മറിയം എന്നീ ദമ്പതിമാരുടെ ദ്വിതീയസന്താനമായി 1742 മെയ് 5 - ആംന - ജനിച്ച ഒരു പുരുഷകേസരിയാണ് യൗസേപ്പ്. ബാല്യത്തിൽത്തന്നെ ആലങ്ങാട്ടു സെമ്മിനാരിയിൽ സുറിയാനി, ലത്തീൻ, പോർത്തുഗീസ് തുടങ്ങിയ ഭാഷകൾ അഭ്യസിച്ചു. തദനന്തരം ഉപരിവിദ്യാഭ്യാസത്തിനായി 1755-ൽ റോമ്മയിലേക്കു പോയി. അവിടെ പതിനൊന്നു വർഷകാലത്തോളം പഠിച്ചു പല ശാസ്ത്രങ്ങളിൽ അഗാധമായ വിജ്ഞാനം സമ്പാദിച്ച് 1766 ഏപ്രിൽ 2-ആംന- പ്രോപ്പഗന്താ സർവകലാശാലയിൽനിന്നു ഡി.ഡി. എന്ന ഉൽകൃഷ്ടബിരുദം നേടി സ്വദേശത്തേക്കു തിരിയെപ്പോരികയും ആലങ്ങാട്ടു സെമ്മിനാരിയിലെ പ്രധാനാധ്യാപകനായി നിയമിക്കപ്പെടുകയും ചെയ്തു. മലങ്കരനസ്രാണിസഭയിൽ പലകാരണങ്ങളെക്കൊണ്ടും വേർതിരിഞ്ഞുപോയ പഴയ കൂറ്റുകാരേയും (Catholic Syrians) പുത്തൻകൂറ്റുകാരേയും (Jacobite Syrians) തമ്മിൽ യോജിപ്പിക്കുന്നതിനുവേണ്ടി ജീവിതാർപ്പണം ചെയ്യുവാൻ ആ പണ്ഡിതവര്യൻ നിശ്ചയിച്ചു. സഭയിലുള്ള അന്തർദ്വിദ്വേഷത്തിനു മാർപ്പാപ്പ മുഖാന്തരവും പോർത്തുഗൽ രാജാവുമുഖാന്തരവും ശമനം വരുത്തിക്കാണുവാനുള്ള അത്യാശയാൽ 1777-ആമാണ്ടു് ഒടുവിൽ വീണ്ടും റോമ്മയിലേക്കു പുറപ്പെടുകയും 1778 ഒക്ടോബർ 14-ആംന - മദിരാശിയിൽനിന്നു കപ്പൽകയറി 1780 ജനുവരി 3-ആംന- റോമ്മയിൽ എത്തുകയും ചെയ്തു. അദ്ദേഹത്തിന്റെ സഭാപ്രവർത്തനങ്ങളെപ്പറ്റി ഇവിടെ പ്രപഞ്ചനം ചെയ്യേണ്ട ആവശ്യമില്ല. ലിസ്ബണിൽവെച്ച് 1782 ജൂലായ് 16-ആംന- അദ്ദേഹം കൊടുങ്ങല്ലൂർ രൂപതയുടെ മെത്രാനായി നിയമിക്കപ്പെട്ടു. 1786-മേയ് 1-ആംന- ഗോവയിൽ തിരിച്ചെത്തി. അവിടെവെച്ച് ആ കൊല്ലം സെപ്തംബർ 8-ആംന- (കൊ.വ. 962) 45-ആമത്തെ വയസ്സിൽ യശശ്ശരീരനായി. അദ്ദേഹത്തിനു (1) മലയാളം (2) തമിഴ് (3) കർണ്ണാടകം (4) സംസ്കൃതം (5) സുറിയാനി (6) ലത്തീൻ (7) പോർത്തുഗീസ് (8) ഇത്താലിയൻ (9) ഫ്രഞ്ച് എന്നീ ഭാഷകൾ സ്വാധീനമായിരുന്നുവെന്നും മലയാളത്തിനുപുറമെ സുറിയാനിയിലും ലത്തീനിലും പോർത്തുഗീസിലും ഉണ്ടായിരുന്ന പാണ്ഡിത്യപ്രകർഷം അദ്ദേഹം രചിച്ചിട്ടുള്ള ചില പ്രബന്ധങ്ങളിൽ നിന്നു അനുമാനിക്കത്തക്കതാണെന്നും അറിവുള്ളവർ പറയുന്നു.

59 വേദതർക്കം

കരിയാട്ടി മെത്രാൻ മലയാളത്തിൽ വേദ തർക്കം എന്ന പേരിൽ ഒരു ഗദ്യഗ്രന്ഥം നിർമ്മിച്ചിട്ടുണ്ട്. അതിലെ വിഷയം കൃസ്തീയസഭയിൽ പല അധികാരികൾ ഒരു കാലത്തും ഉണ്ടായിട്ടില്ലെന്നും ഏകാധികാരി പത്രോസും പത്രോസിന്റെ അനുഗാമിയായ മാർപ്പാപ്പയും മാത്രമാണെന്നുമാകുന്നു. ആ ഗ്രന്ഥം അദ്ദേഹം 1768-ൽ ആലങ്ങാട്ടുവെച്ചെഴുതി. അതിൽനിന്ന് ഒരു ഭാഗം താഴെ ഉദ്ധരിക്കുന്നു.

“ആദിതൊട്ടു മിശിഹാ വരുവോളം പല തലവന്മാരായിവാണു എങ്കിലും ഒരു കാലത്തിൽ ഒരു കൂട്ടത്തിനു രണ്ടു തലവന്മാർ ഒരുനാളും വാണിട്ടില്ലെന്നു വിശ്വാസമായിട്ട് എഴുത്തു പെട്ടിരിക്കുന്നു. ഓരോരോ കാലങ്ങളിൽ ഓരോരോ തലവന്മാരത്രേ ആകുന്നു. ഇതെന്തേ? ഒരു നാട്ടിനു രണ്ടു രാജാവായാൽ തമ്മിൽ പിണങ്ങി രാജിതം ക്ഷയിച്ചുപോകും. എന്നപോലെ ഒരു വീടിനു രണ്ടശ്വന്മാരായാൽ തങ്ങളിൽ പിണങ്ങി വീടു ക്ഷയിച്ചുപോകും. അതുകൊണ്ട് ഒരു നാട്ടിനു രണ്ടു രാജാവും ഒരു വീട്ടിനു രണ്ടശ്വനും ഒരു ശരീരത്തിനും രണ്ടു തലയും ന്യായമാകുന്നില്ല; എന്നപോലെ സകലമാനുഷരേയും രക്ഷിപ്പാനായിട്ടു സകലനാഥൻ മാനുഷനായി പിറന്നാലേ തന്റെ മാർഗ്ഗന്യായം താൻതന്നെ പഠിപ്പിച്ചു സർവ്വനേർവ്വഴി സമ്മതിച്ചു കൂടിയ സർവ്വവിശ്വാസക്കാരാകുന്ന നസ്രാണികളുടെ സഭക്കൂട്ടമാകുന്ന ശുദ്ധമാന കാതോലിക്കാപള്ളിയുടെ മുമ്പിലത്തേത്തലവനും ഇടയനും വികാരിയും അടിസ്ഥാനവും മിശിഹാതന്മൂരാൻതന്നെയായിരുന്നു.”

60 പാറേമ്മാക്കിൽ തോമ്മാക്കത്തനാർ (912-974) ചരിത്രം

മീനച്ചൽത്താലൂക്കിൽ രാമപുരം പകുതിയിൽ കടനാട്ടു കരയിൽ പാറേമ്മാക്കിൽവീട്ടിൽ 1736 കന്നി 10-ആനു (കൊ.വ. 912) കുരുവിള, അന്ന ഈ ദമ്പതിമാരുടെ നാലാമത്തെ സന്താനമായി ജനിച്ച മറ്റൊരു കൈരളീസേവകനാണ് തോമ്മാ. മീനച്ചൽ ശങ്കരൻകർത്താവിനോടു മൂന്നുവർഷം സംസ്കൃതവും കാനാട്ട് അയ്യകത്താനാരോടും വീണ്ടും മൂന്നുവർഷം സുറിയാനിയും അഭ്യസിച്ചു. പിന്നീടു യഥാവിധി ആലങ്ങാട്ടു സിമ്മനാരിയിൽ ലത്തീനും പോർത്തുഗീസും പഠിച്ചു. 1761-ൽ കത്തനാരായും 1768-ൽ കടനാട്ടു പള്ളിയിലെ വികാരിയായും പണി നോക്കി. അക്കാലത്താണ് കരിയാട്ടി യൗസേപ്പമല്ലാൻ റോമ്മയിൽനിന്നു സ്വദേശത്തെത്തിയത്. 1778 മുതൽ 1786 വരെ അവർ ഒരുമിച്ചു വിദേശപര്യടനം നടത്തി. യൗസേപ്പമെത്രാൻ മരിക്കുന്നതിനു മുൻപുതന്നെ നമ്മുടെ കത്തനാരെ കൊടുങ്ങല്ലൂർ രൂപതയുടെ ഗവർണ്ണരാക്കി. അന്ന് ആ രൂപതയുടെ വിസ്തീർണ്ണത തിരുവനന്തപുരം മുതൽ കണ്ണൂർവരെ വ്യാപിച്ചിരുന്നു. ഗവർണ്ണർ അങ്കമാലിയിൽ താമസിച്ച ഭരണം നടത്തിവരവേ ടിപ്പുസുൽത്താന്റെ ആക്രമണംനിമിത്തം 1790-ൽ അവിടെനിന്നു തലസ്ഥാനം വടയാറ്റുപള്ളിയിലേക്കു മാറ്റി. 1798-ൽ വാതരോഗം ആരംഭിക്കുകയാൽ സ്വദേശമായ രാമപുരത്തേക്കുതന്നെ പോരികയും അവിടെവെച്ച് 1799 മാർച്ച് 20 - ആംനു - (കൊ.വ. 974) പരഗതിയെ പ്രാപിക്കുകയും ചെയ്തു.

61 വർത്തമാനപ്പുസ്തകം

തോമ്മാക്കത്തനാർ (1) വർത്തമാനപ്പുസ്തകം (2) ക്രിസ്താനുഭവം എന്നിങ്ങനെ രണ്ടു ഗദ്യഗ്രന്ഥങ്ങൾ ഭാഷയിൽ രചിച്ചിട്ടുണ്ട്. വർത്തമാനപ്പുസ്തകത്തിനു റോമ്മായാത്രയെന്നും പേർ പറയുന്നു. ഇതിൽ രണ്ടു ഭാഗങ്ങൾ അടങ്ങിയിട്ടുണ്ട്. ഒന്നാംഭാഗം 1780 കന്നി 1-ആംനൂതാണ് കുറ തീർത്തത് എന്നു ഗ്രന്ഥകാരൻ അതിലെ ഴുതിച്ചേർത്തിട്ടുള്ള മുഖവുരയിൽനിന്നു ഗ്രഹിക്കാവുന്നതാണ്. “1773-ആംകാലം മാർപ്ലൊരെൻസിയോസ് അരയപ്പൊല്ലീസ് എന്ന മെത്രാൻ മരിച്ചപ്പോൾ മലങ്കര ഇടവകയിലുണ്ടായിരുന്ന കാര്യം തൊട്ടു നമ്മുടെ വിശേഷം തുടങ്ങുകയും ചെയ്യുന്നു” എന്ന് അദ്ദേഹം ആ മുഖവുരയിൽ വിഷയസൂചന നൽകിയിട്ടുണ്ട്. 1785 വരെയുള്ള ചരിത്രം മാത്രമല്ല 1786-ൽ മെത്രാനും ഗ്രന്ഥകാരനും ഗോവയിൽ എത്തുന്നതുവരെയുള്ള ചരിത്രവുംകൂടി അതിൽ ഉൾക്കൊള്ളിച്ചുകാണുന്നു. അതിൽപ്പിന്നീടുള്ള വൃത്താന്തങ്ങളാണ് രണ്ടാം ഭാഗത്തിൽ പ്രതിപാദിച്ചിട്ടുള്ളത്. രണ്ടാംഭാഗം 1100-മാണ്ടു പോലും കണ്ടിട്ടുള്ളവരുണ്ട്; ഇപ്പോൾ എവിടെയാണെന്നു നിശ്ചയമില്ലാതെയിരിക്കുന്നു. ഒന്നാംഭാഗത്തിൽ എഴുപത്തിനാലദ്ധ്യായങ്ങളെ കണ്ടുകിട്ടിയിട്ടുള്ളു. ഇടയ്ക്കു ചില പൊടിവുകളുള്ളതുകൊണ്ട് എൺപതു അദ്ധ്യായങ്ങളോളം കണ്ടേക്കാമെന്നു ചിലർ ഊഹിക്കുന്നു. അദ്ധ്യായത്തിനുപകരം ‘പദം’ എന്ന സംജ്ഞയാണ് ഗ്രന്ഥത്തിൽ ഉപയോഗിച്ചിരിക്കുന്നത്.

വർത്തമാനപ്പുസ്തകത്തിന്റെ സ്വരൂപം

തോമ്മാക്കത്തനാരുടെ പ്രസ്തുത കൃതി ഏതു നിലയ്ക്കു നോക്കിയാലും കൈരളിയ്ക്കു ഒരു കനകഭരണമെന്നു തന്നെ പറയേണ്ടതാണ്. ഗ്രന്ഥകാരന്റെ നിരീക്ഷണപാടവം, ത്യാജ്യഗ്രാഹ്യവിവേചനാസാമർത്ഥ്യം, വിവരണവൈദഗ്ദ്ധ്യം മുതലായ സിദ്ധികൾക്കു എവിടെയും ഉദാഹരണങ്ങൾ കാണാം. സംസ്കൃതപ്രധാനമായ ഒരു ശൈലിയല്ല അദ്ദേഹത്തിനുള്ളത്; പ്രത്യുത അന്നത്തെ സർക്കാരെഴുത്തുകുത്തുകളിലും മറ്റും പ്രചുരപ്രചാരമായിരുന്ന ഒരുതരം ഭാഷാരീതിയാണ്. യാത്രാവിവരണത്തിന് ഏറ്റവും യോജിച്ച ഒരു രീതിതന്നെയാണ് അത് എന്നുള്ളതിന് സംശയമില്ല. ക്രിസ്ത്യാനികളുടെ ആവശ്യത്തെ പ്രായേണ മുൻനിറുത്തി രചിച്ചിട്ടുള്ള ഒരു ഗ്രന്ഥത്തിൽ അവരുടെയിടയിൽ മാത്രം നടപ്പുള്ള വാക്കുകൾ അങ്ങിങ്ങു കാണാമെങ്കിലും അവയ്ക്കും സന്നിവേശവിശേഷംകൊണ്ട് ഒരുവക സൗഭാഗ്യമാണ് ലഭിച്ചിരിക്കുന്നത്. ആകെക്കൂടി ഭാഷയിലെ ആകർഷകമായ ഒരു ഗദ്യഗ്രന്ഥം എന്നതിനുപുറമെ, അക്കാലത്തെ ദേശചരിത്രം, സമുദായചരിത്രം തുടങ്ങിയ വിവിധ വിഷയങ്ങളെപ്പറ്റി അന്യത്ര അസൂലഭമായ വിജ്ഞാനത്തിന്റെ ഭണ്ഡാഗാരം എന്ന നിലയിലും വർത്തമാനപ്പുസ്തകം നമ്മുടെ സമഗ്രമായ ശ്ലാഘയെ അർഹിക്കുന്നു. ഒന്നരണ്ടു ഭാഗങ്ങൾ ഉദ്ധരിച്ച് എന്റെ ആശയം വിശദീകരിക്കാം.

വേണാട്ടിലെ വലിയ കപ്പിത്താൻ

“തൃപ്പാപ്പസ്വരൂപമെന്ന മഹാരജാവ് ഉടേതമ്പുരാൻ തനിക്കു അനുവദിച്ച മുഷ്കരത്വത്താലയും വലിയായലയും മലങ്കര ഒക്കെയും പിടിച്ചതിന്റെ ശേഷം തന്റെ മുഷ്കരത്വത്തിൽ കീഴ് ആക്കുന്ന നാടുകളിൽ തന്റെ പടപ്പുരുഷാരമൊക്കെയും ആകമാനമായ വലിയ യജമാനനും ഭരിക്കുന്നവനുമായി എവുസ്താക്കിയോ ബെനദിക്കോസ്താണുവേ എന്ന പേരുകേട്ട ഒരു പ്രാൻസുകാരൻ ആയിരുന്നു. എന്നാൽ ഈ പ്രാൻസുകാരൻ പടത്തായം നല്ലവണ്ണം അറിഞ്ഞിരുന്നു. പടയ്ക്കു വളരെ പരിജ്ഞാനം ഉണ്ടായിരിക്കുകയും ചെയ്തതുകൊണ്ടു രാജാവിന്റെ പടപ്പുരുഷാരത്തെ നല്ലക്രമത്തുംവഴി ഭരിച്ചു മറ്റു മലങ്കരയുള്ള രാജാക്കളിൽ പലരുടേയും നാടു പിടിച്ചടക്കി രാജാവിന്റെ നാടു വളർത്തിച്ചതിനെ [5] കൊണ്ടു തന്റെ പ്രയത്നവും വിശ്വാസവും രാജാവു കണ്ടു സമ്മതിച്ചു തന്റെ നാടൊക്കെയും മേലും മുഷ്കരത്വവും യജമാനസ്ഥാനവും തന്റെ രാജിത [6] ത്വത്തിന്റെ നാമത്തിൽ വേണാട്ടുകപ്പിത്താനെന്നുള്ള പേരും തനിക്കു കൊടുത്തതുമല്ലാതെ തനിക്കും തന്നോടുകൂടെ രാജാവിനും ചിറ്റാഴ് [7] ചെയ്യുന്ന ഏറോപ്പാക്കാറരു ചിലർക്കും ഇരിപ്പടമായിട്ടു തന്റെ രാജിതത്തിന്റെ തെക്കെ അറ്റതികളിലുള്ള ഉദയഗിരി എന്ന കോട്ട ഒഴിഞ്ഞുകൊടുക്കുകയും ചെയ്തു.”

കത്തനാരുടെ ദേശാഭിമാനം

“ജാതിമഹത്വം എന്നൊരു വസ്തു എത്ര വലിയ കാര്യമാകുന്നു എന്ന് ഈ ഉണ്ടായതു വിചാരിച്ചാൽ അറിയുകയാകും. അതെന്തെന്നാൽ ഞങ്ങൾ പലർ ഉണ്ടാകുകൊണ്ടും ശേഷം പാതിരിമാരു് ആ ദിക്കുകളിൽ നടപ്പാൻ മര്യാദയാകുന്ന സന്നാഹം ഒന്നു കൂടാതെയും പാവപ്പെട്ട ജനങ്ങളെപ്പോലെ ചെന്നിട്ടും അവിടെയുള്ള പാതിരിബഹുമാനിക്കാത്തതിനേൽ ആ ഇടത്തിലുള്ള വിശ്വാസക്കാർക്കു പാരം സങ്കടം തോന്നുകയും ചെയ്തു.

ഇതു എന്തുകൊണ്ട്? പക്ഷേ മുൻപിൽ ഞങ്ങളുമായിട്ടു അവർക്കുള്ള കണ്ടറിവുകൊണ്ടോ ഞങ്ങൾ ഏതാനും മനഗുണം അവർക്കു ചെയ്തതുകൊണ്ടോ? ആയതു ഒന്നുകൊണ്ടുമല്ല. പിന്നെയോ നാമെല്ലാവരും ഒരു ജാതി അതായത് ഇന്ദിയാകാറരു് ആകുകൊണ്ടു വർഗ്ഗത്തിനടുത്ത ഈ സ്നേഹം അവരുടെ ഹൃദയങ്ങളെ ഇളക്കിയതിനെക്കൊണ്ടത്രേ.”

“തമ്പുരാനെയുള്ള പേടികൂടാതെ ചുക്കാണില്ലാത്ത കപ്പൽ തനിക്കുള്ള വഴിയറിയാതെ കാറ്റുതന്ന പുറത്തേക്കു പോകുമാറാകുന്നതുപോലെ”, “ആടുമാടുകൾ തങ്ങളുടെ നല്ല മേച്ചിൽസ്ഥലമാകുന്ന പട്ടാങ്ങയെ ഉപേക്ഷിച്ച് ഇടത്തുടാകുന്ന കാട്ടുമലയിൽ പിണങ്ങിപ്പോയി വ്യാഘ്രത്തിന് ഇരയാകാതെയിരിപ്പാൻ”, “അർദ്ധരാത്രിയിൽ ഒരു കള്ളനെക്കൊണ്ടുപോകുമ്പോലെ ശോഭകേടോടെ”, “കാലം കൈക്കീഴ്മരാത്തവണ്ണം ചെന്നു കലാശമായിരിക്കുന്ന” എന്നിങ്ങനെയുള്ള ശക്തിമത്തുകളായ വാക്യങ്ങൾ പ്രസ്തുത ഗ്രന്ഥത്തിൽ ധാരാളമുണ്ട്. ദിഷ്ടതി (ഭയം) വേസ്തു (വ്യവസ്ഥ) ഏറക്കുറയെ, മനസ്സല്ലാമനസ്സോടെ, മൂന്നൽ നന്ദി മുതലായ പദങ്ങളുടെ നിഷ്പത്തി ശബ്ദാഗമജ്ഞന്മാരുടെ നിഷ്കൃഷ്ടമായ ചിന്തനത്തെ അർഹിക്കുന്നു.

5. വളർത്തിക്കുക - വളർത്തുക
 6. രാജിതം - രാജ്യം
 7. ചിറ്റാഴ് - സേവനം

62 ക്രിസ്താനുഭവം

തോമസ് അക്വൈനീസ് (Thomas Akempis) എന്ന പണ്ഡിതൻ ലത്തീൻ ഭാഷയിൽ രചിച്ചിട്ടുള്ള (Imitation of christ) എന്ന സുപ്രസിദ്ധമായ ഗ്രന്ഥത്തിന്റെ ഭാഷാ നവാദമാണ് ഇത്. ഒന്നരണ്ടു വാക്യങ്ങൾ ചുവടെ ചേർക്കുന്നു. “ധനശാസ്ത്രങ്ങൾ പഠിച്ചാലും ഗ്രഹിച്ചാലും ഒരു ഫലവുമുണ്ടോ? പട്ടാങ്ങയ്ക്കു ഒരു വസ്തുവുമറിയാതെ അന്നു ഭണ്ഡിച്ചുകഴിയുന്ന ഒരു മൃഗൻ നല്ല, തന്നിടം സൂക്ഷിക്കാതെ കണ്ടു് ആദിത്യന്റെ ഓട്ടം സൂക്ഷിച്ചു ഗ്രഹശാസ്ത്രം പഠിച്ചിരിക്കുന്ന ഒരു ഫീലസൂഫ്യക്കാരനെക്കാൾ എന്നു ബോധിച്ചിരിക്കട്ടെ.”

കത്തനാർ ക്രിസ്തുമതസംബന്ധമായി വേറെയും ചില ഗദ്യപ്രബന്ധങ്ങൾ എഴുതിട്ടുണ്ടെൻറിയുന്നു.

63 മറ്റു ചില യൂറോപ്യൻ പാതിരിമാർ

സ്റ്റീഫൻ പാതിരി

ഇത്താലിയക്കാരനായ സ്റ്റീഫൻ 1700-നും 1769-നും ഇടക്കു ജീവിച്ചിരുന്നു. ഇന്ത്യയിൽ വന്നതിനുമേൽ ഹിന്ദു സ്ഥാനി, തൈലക, മലയാളം എന്നീ ഭാഷകളിൽ ഗ്രന്ഥങ്ങൾ രചിച്ചിട്ടുണ്ട്. മലയാളത്തിൽ അദ്ദേഹം നിർമ്മിച്ചത് ഒരു നിലണ്ടുവായിരുന്നു.

ക്ലൈമന്റ് പാതിരി

ക്ലൈമന്റ് പിയറിയസ് (Clement Peanius) എന്നാണ് പീഡ്മൊണ്ടുകാരനായ പ്രസ്തുത വൈദികന്റെ പൂർണ്ണമായ നാമധേയം. 1714-ൽ അദ്ദേഹം ജനിച്ചു. സ്റ്റീഫനെപ്പോലെ വരാപ്പുഴയിൽ ഉദ്യോഗമായി താമസിച്ച അദ്ദേഹവും മലയാളത്തിൽ ഒരു നിലണ്ടു നിർമ്മിച്ചു. അതിനുപുറമെ മലയാളം, സംസ്കൃതം എന്നീ ഭാഷകളിലെ അക്ഷരമാലയെപ്പറ്റി ലത്തീനിൽ ഒരു പുസ്തകവും രചിച്ചിട്ടുണ്ട്. എന്നാൽ പാതിരിയുടെ സർവ്വപ്രധാനമായ കൃതി സംക്ഷേപവേദാർത്ഥമാണ്. അതിനു ലത്തീൻ ഭാഷയിൽ Compendiosa Legis Explicatio Omnibus Christianis Scitu Neccessaria എന്നൊരു ദീർഘമായ നാമധേയം നൽകിയിരിക്കുന്നു. അതിലെ ആദ്യത്തെ വാക്ക് 'രൂപാന്തരപ്പെടുത്തി പ്രസ്തുതപുസ്തകത്തിനു 'കമ്പേന്തി' എന്നും പേർ പ്രചരിക്കുന്നുണ്ട്. ഈ പുസ്തകങ്ങളെല്ലാം പാതിരി റോമ്മയിൽ സർവ്വമുദ്രാലയത്തിൽ (Polyglot Press) മലയാളമച്ചുകൾ ഉണ്ടാക്കി അവിടെ 1772 (കൊ.വ. 947) -ൽ അച്ചടിപ്പിച്ചു. ക്ലൈമന്റ് രാമവർമ്മഹാരാജാവിന്റെ സുഹൃത്തുക്കളിൽ ഒരാളായിരുന്നു. ആ പാതിരി 1782 നവംബർ 9-ആംനും (958) വരാപ്പുഴ വെച്ചു മരിച്ചു. മലയാളലിപിയിൽ ആദ്യമായി അച്ചടിച്ച പുസ്തകം സംക്ഷേപവേദാർത്ഥമാണ്. 270-ൽച്ചിലാനം പുറങ്ങളുള്ള ആ പുസ്തകം ചോദ്യോത്തര (ഗുരുശിഷ്യസംവാദ) രൂപത്തിൽ രചിക്കപ്പെട്ടിരിക്കുന്നു. അത് അനേകം പാഠങ്ങളായും കാണങ്ങളായും വിഭജിച്ചുകാണുന്നു. ഒടുവിൽ "തന്ത്രാനുഭൂതി ഗുണങ്ങളുടെ പ്രകാരങ്ങൾ" ഉം, "രായിലയും സന്ധിക്കും വ്യാപരിക്കേണ്ടും നിഷ്ഠ (പ്രാർത്ഥന) പ്രകാരങ്ങൾ" ഉം അടങ്ങിയിട്ടുണ്ട്. ചതുരവടിവിൽ ഒഴുതിയായി റോമ്മയിൽ അച്ചടിച്ചുള്ള ആ പുസ്തകത്തിന്റെ പ്രതികൾ ഇപ്പോൾ വളരെ അപൂർവ്വമായേ കണ്ടുകിട്ടുന്നുള്ളൂ. ഈ ലിപികളുടെ മാതൃക കണ്ടാണ് ബെന്ധിലിസായിപ്പ് പിന്നെയും അരശതാബ്ദത്തോളം കാലം കഴിഞ്ഞു കോട്ടയം സി.എം.എസ്. മുദ്രാലയത്തിലേക്ക് അച്ചുകൾ വാർത്തുണ്ടാക്കിയത്. ബെന്ധിലിയുടെ മേൽനോട്ടത്തിൽ പ്രസിദ്ധപ്പെടുത്തിയ പുതിയ നിയമത്തിലെ ഭാഷയെ അപേക്ഷിച്ചു സംക്ഷേപവേദാർത്ഥത്തിലെ ഭാഷയെ നന്നായിട്ടുണ്ട്. അക്കാലത്തു സർക്കാർ ഔദ്യോഗികപോലും നാടോടിഭാഷയിലായിരുന്നു എന്ന് ഓർമ്മിക്കുമ്പോൾ സംക്ഷേപവേദാർത്ഥത്തിലെ ഭാഷാരീതി ശ്ലാഘാവഹമാണെന്നു പറയേണ്ടതുണ്ട്. ഒരു ഭാഗം പകർത്തുന്നു.

“ഗുരു: — കർത്താവിനെ കരിശിന്ദേൽ തറച്ചുകൊൾവാൻ കല്പിച്ചതാരു്?”

ശിഷ്യൻ: — യുദാജ്യത്തിലെ അധികാരം ആയ പന്തിയോസഫിലാത്തോസെന്ന ഒരു ദേഹം മിശിഹാകർത്താവിനെ ഒരു കുറ്റമില്ലെന്നു ബോധിച്ചറിഞ്ഞുവെങ്കിലും തന്നെ പിടിച്ചു കരിശിന്ദേൽ തൂക്കിക്കൊള്ളണമെന്ന വിധി കല്പിയ്ക്കുകയും ചെയ്തു.

ഗുരു: — യുദന്മാരുടെ കൈയിൽനിന്നും പീലാത്തോസിന്റെ വശത്തിൽനിന്നും തന്നെ രക്ഷിപ്പാൻ ഈശോമിശിഹായ്ക്കു നിർവാഹമില്ലാത്തതോ?”

ശിഷ്യൻ: — തന്നെ രക്ഷിപ്പാൻ വശമുണ്ടായിരുന്നുവെങ്കിലും നമ്മുടെ രക്ഷയെ പ്രതി താൻ പാടുപട്ടു മരിയ്ക്കണമെന്ന അനാതി ആയ തന്റെ ബാവാടെ തിരുമനസ്സാകുന്നു എന്നറിഞ്ഞിട്ടു താൻ മനസ്സാല താൻതന്നെ വഴങ്ങി പാടുപട്ടു മരിച്ചു; എന്നത്തന്നെയല്ല, പിന്നെയോ എഴുന്നേറ്റു തന്റെ ശത്രുക്കൾക്കു എന്തുതന്നെ പിടിച്ചാനും കെടുവാനും വന്നവർക്കു നല്ല മനസ്സാലെ അനുവാദം കൊടുക്കുകയും ചെയ്തു.”

ഹാരോസ് പാതിരി

അദ്ദേഹം അമ്പഴക്കാട്ടു സന്യാസിമന്ദിരത്തിലെ റെക്ടറായിരുന്നു. ടിപ്പുസുൽത്താന്റെ ആക്രമണകാലത്തു അവിടംവിട്ടു ചാക്യാത്തുപള്ളിയിലേയ്ക്കു താമസം മാറ്റി. അദ്ദേഹവും ഒരു ചെറിയ മലയാളവ്യാകരണവും നിലണ്ടുവും നിർമ്മിച്ചിട്ടുണ്ട്. 1715 - 1789 ഈ വർഷങ്ങൾക്കിടയിലായിരുന്നു ഹാരോസിന്റെ ജീവിതകാലം.

ബീഷോപ്പ് ഇൽദഫൊൻസ്

അദ്ദേഹം (1) ഹിന്ദുവേദാചാരങ്ങൾ, (2) മലയാളം - ലത്തീൻ - പോർത്തുഗീസ് നിലണ്ടു എന്നിങ്ങനെ രണ്ടു ഗ്രന്ഥങ്ങൾ രചിച്ചിട്ടുണ്ട്. രണ്ടാമത്തേത് അപൂർണ്ണമാണ്.

ബീഷോപ്പ് പിമന്റൽ

അദ്ദേഹമാണ് അർണ്ണോസ്തു പാതിരിയുടെ നിലണ്ടു പൂർണ്ണമാക്കിയത്.

ഇങ്ങനെ പല യൂറോപ്യൻവൈദികന്മാർ ഭാഷയിൽ നിലണ്ടുക്കൾ നിർമ്മിച്ചു. ഇവയെ മൊത്തത്തിൽ വരാപ്പുഴനിലണ്ടുക്കൾ എന്നു പറയുന്നു. ഇവയിൽ ചിലതെല്ലാം ഡോക്ടർ ഗുണ്ടർട്ടിന്റെ മഹനീയമായ നിലണ്ടു നിർമ്മിതിയ്ക്കു അത്യന്തം പ്രയോജനകരമായിട്ടുണ്ട്. ഈ വിദേശീയന്മാർ മലയാള ഭാഷയ്ക്കു അകാരാദികളും വ്യാകരണങ്ങളും ഇതരഗ്രന്ഥങ്ങളും സമ്മാനിയ്ക്കുന്നതിനു എത്രമാത്രം ക്ലേശങ്ങൾ സഹിച്ചിരിയ്ക്കുന്നു എന്നതു് ഏറെക്കുറെ ഊഹ്യമാണല്ലോ. ഇവർ കൈരളിയ്ക്കു എന്നും പ്രാതഃസ്മരണീയരായ മഹാപുരുഷന്മാർതന്നെ. ഭാരതീയഭാഷകളിൽ മലയാളം തമിഴ് ഇവയെപ്പറ്റി യൂറോപ്യന്മാർക്കു പല ഇതര ഭാഷകളേക്കാൾ മുമ്പുതന്നെ അറിവാൻ ഇടവന്നതു് ഇവരുടെ നിസ്സന്ദേഹമായ പരിശ്രമത്തിന്റെ ഫലമാകുന്നു.

റോബർട്ട് ഡ്രമ്മൺഡ്

റോബർട്ട് ഡ്രമ്മൺഡ് (Robert Drummond) എന്ന ഒരു ഇംഗ്ലീഷ്കാരൻ മലയാളഭാഷയുടെ വ്യാകരണം എന്നൊരു കൃതി രചിച്ചു 974-ൽ അതു ബോംബെയിലെ കൂറിയർ അച്ചുകൂടത്തിൽ അച്ചടിപ്പിച്ചു. അതാണ് ഒരു ഇംഗ്ലീഷ്കാരൻ മലയാളഭാഷയെപ്പറ്റി ഇദംപ്രഥമമായി പ്രസിദ്ധീകരിച്ച ഗ്രന്ഥം. അന്ന് ഇംഗ്ലീഷ് ഈസ്റ്റിൻഡ്യാക്കമ്പനിക്കു കേരളത്തിലുണ്ടായിരുന്ന പ്രദേശങ്ങളെല്ലാം ബോംബെ പ്രസിഡൻസിയിൽ ഉൾപ്പെട്ടിരുന്നു. കമ്പനിയിലെ ജോലിക്കാരായ പാശ്ചാത്യരുടെ ആവശ്യത്തെ പൂർണ്ണമായിട്ടാണ് ഡ്രമ്മൺഡ് പ്രസ്തുത പുസ്തകം നിർമ്മിച്ചത്. അതിലെ ഭാഷ ഇംഗ്ലീഷാണെങ്കിലും ഉദാഹരണങ്ങൾ മലയാളത്തിലുള്ള കൃതികളിൽനിന്നുതന്നെ ഉദ്ധരിച്ചു ചേർത്തിരിയ്ക്കുന്നു. അവ പ്രായേണ ക്ലൈമന്റിന്റെ സംക്ഷേപവേദാർത്ഥത്തിലുള്ള വാക്യങ്ങളാണ്. മറ്റു വരാപ്പുഴപാതിരിമാരുടെ വ്യാകരണം തുടങ്ങിയ ഭാഷാശാസ്ത്രസംബന്ധികളായ ഗ്രന്ഥങ്ങളോടും അദ്ദേഹത്തിനു കടപ്പാടുണ്ടായിരുന്നു.

പടപ്പുസ്തകം

“നേരെമ്പോക്കായിട്ടു പടവിദ്യയഭ്യസിപ്പാനൊള്ള പൊസ്തകം” എന്നാണ് ഈ പുസ്തകത്തിന്റെ പൂർണ്ണമായ നാമധേയം. പാശ്ചാത്യരീതിയിലുള്ള യുദ്ധസമ്പ്രദായം മനസ്സിലാക്കിയ ഏതോ ഒരു ഭടനാണ് ഇതു് എഴുതിയിട്ടുള്ളതു്. ക്രിസ്ത്യാനിയായിരിയ്ക്കുമെന്ന് എന്നിയ്ക്കു തോന്നുന്നു. പലവിധത്തിലുള്ള പടങ്ങളും അവിടവിടെ സന്ദർഭോചിതമായി ചേർത്തിട്ടുണ്ട്. ദീർഘമായ ആ ഗ്രന്ഥം ഇങ്ങനെ ആരംഭിയ്ക്കുന്നു.

“പടനടത്തിപ്പാൻ അഭ്യസിക്കേണ്ടുന്ന വിദ്യകൾ ഇപ്പൊസ്തകം നാലുവിതമായി തിരിച്ചെഴുതുകൊണ്ടു വായിക്കുന്നവർക്ക് എറെ പ്രിയവും ഉപകാരങ്ങളും ഒണ്ടാം. ശ്രേഷ്ഠതയുള്ള ഒരു പൈതലാൽ പടയാളികൾക്കു വേണ്ടുന്ന വിദ്യകൾ ചിക്ഷയായി അഭ്യസിപ്പിച്ചു രാജാവിനും രാജ്യത്തിനും ഉപകാരമുള്ളവനായി വരണമെന്നു മനസ്സിൽ വെയ്ക്കുകൊണ്ടു അവന്റെ കാരണവരുടെ അനുവാദത്തോടെ ഗുണദോഷങ്ങൾ പറഞ്ഞു് അവനെ സൂക്ഷിച്ചു കൂട്ടിക്കൊണ്ടുപോവാൻ ഒരു വിചാരിപ്പുകാരുടെ കൂട്ടത്തിൽ ഒരു കോട്ടയും ഒരു പാളയവും ഒരു കോട്ടപിടിപ്പാൻ ഉണ്ടായിരിയ്ക്കുന്ന പാളയത്തിന്റെ പ്രകാരവും കോട്ട അമർത്തുവാൻ ചെയ്തുവരുന്ന വേലകളും അതിന്റെ കണക്കുകളും കാണാനായി പുറപ്പെടുന്നു.

പടയാളികൾ അറിഞ്ഞേ മതിയാവുമെന്നുള്ള പലകൂട്ടം കാര്യങ്ങളും സംസാരത്തുംവഴി ഇപ്പൊസ്തകത്തിലെഴുതിയിട്ടുണ്ട്.

വിദ്യകൾ അറിയണമെന്നു മനുഷ്യർക്ക് ഒക്കെയും പിറവിയിലെ ഒരു ആശയുണ്ട്. എന്നതുകൊണ്ടു ബഹുമാനവും കീർത്തിയും ഉണ്ടാകണമെന്ന് ആഗ്രഹമൊള്ള പുരുഷന്മാർ അവരുടെ തൊഴിൽ നടത്തിപ്പാൻ കൂടിയേ മതിയാവൂ എന്നുള്ള വിദ്യകൾ ഒക്കെയും അഭ്യസിപ്പാൻ ഉദ്യോഗത്തോടെ ക്ലേശിക്കണം. പ്രത്യേകം പടയാളികൾക്കു പടനടത്തിപ്പാൻ വേണ്ടുന്ന വിദ്യകൾ അഭ്യസിപ്പാൻ ഏറിയൊരുദ്യോഗം വേണം. അവരുടെ വിദ്യ അഭ്യാസങ്ങൾ കരയേറ്റത്തിനു തക്കവണ്ണം രാജ്യവും രാജാഗവും വർദ്ധിയ്ക്കുകയും ചെയ്യുന്നു; അല്ലെങ്കിൽ കുറഞ്ഞുപോകുന്നു.

പടയാളികളെ അഭ്യസിപ്പിച്ചാൻ ഒള്ള കളരികളും മറ്റു പല വിദ്യകൾ അഭ്യസിപ്പിച്ചാൻ ഒണ്ടാകുന്ന കളരികളും ഈ രണ്ടു വക കളരികൊണ്ടു് ഒരുപോലെ രാജാവിനു ഉപകാരങ്ങൾ ഒണ്ടാം. എന്നാൽ പടസംബന്ധിച്ചുള്ള വിദ്യ അഭ്യസിപ്പാൻ കല്പിച്ചൊണ്ടാക്കിയ കളരികൾ പ്രത്യേകം രക്ഷിച്ചു നടത്തിപ്പാൻ സംഗതിയൊണ്ടു്. ഇക്കളരികൾ ഹേതുവായിട്ടു രാജ്യത്തിന്റെ സൗഖ്യവും വർദ്ധനയും ഒണ്ടാകുന്നു. ഇക്കളരികൾ ചേർന്ന് അഭ്യസിപ്പാൻ എല്ലാ പടയാളികൾക്കും സമയം ഒണ്ടാകയില്ലല്ലോ. എന്നാൽ മനുഷ്യരെക്കൊടുക്കുന്ന മടി കളഞ്ഞു കളരികളിൽച്ചെന്നു അഭ്യസിപ്പാൻ സമയം ഇല്ലാത്ത പടയാളികൾ അവരുടെ ഭവനങ്ങളിൽവെച്ചു് ഇപ്പൊസ്തകങ്ങൾ വായിച്ചാൽ പടയ്ക്കു വേണ്ടുന്ന വിദ്യ പഠിയ്ക്കുകയും ആം. ഇതും വണ്ണം ക്ലേശിച്ചു വായിച്ചു് എഴുതി തന്റെ ഗൃഹത്തിനു പുറത്തു് എറങ്ങാതെ മതിയാകത്തക്ക പടവയ്മ്പന്മാരായി പോയതു പലരു് ഒണ്ടായിട്ടൊണ്ടു്.”

കായംകളത്തു പിലിപ്പോസ്റ്റ് റമ്പാൻ

ലോർഡ് വെല്ലസ്ലി ഇൻഡ്യയിൽ ഗവർണ്ണർ ജനറലായിരുന്ന കാലത്തു് 981-ൽ (1806) ഡോക്ടർ ക്ലോഡിയസ് ബുക്കാനൻ എന്ന പാതിരിയെ കേരളത്തിലെ സുറിയാനി ക്രിസ്ത്യാനികളുടെ ചരിത്രവും തൽക്കാലാവസ്ഥയും ഗ്രഹിക്കുന്നതിനായി നിയോഗിക്കുകയും അദ്ദേഹം തിരുവിതാംകൂറിലും കൊച്ചിയിലും സുദീർഘമായ ഒരു പര്യടനം നടത്തി വേണ്ട വിവരങ്ങൾ സംഗ്രഹിച്ചു ക്രിസ്തീയഗവേഷണം (Christian Researches) എന്ന പേരിൽ ഒരു പുസ്തകം പ്രസിദ്ധീകരിക്കുകയും ചെയ്തു. ക്രിസ്ത്യാനികളുടെ വേദപുസ്തകത്തിൽ ഒരു ഭാഷാനുവാദം ഇല്ലാത്തതു സുറിയാനികളുടെയും മറ്റു ക്രിസ്ത്യാനികളുടെയും ഉൽകർഷത്തിന് ഒരു മുഖ്യമായ പ്രതിബന്ധമാണെന്ന് അദ്ദേഹത്തിനു ബോധ്യമായി. അന്നു തിരുവിതാംകൂറിലും കൊച്ചിയിലും (1800-1810) റസിഡണ്ടായിരുന്ന ജനറൽകോളിൻ മക്കാളെ അദ്ദേഹത്തിന്റെ സ്നേഹിതനായിരുന്നു. റസിഡണ്ടിന്റെ ഒത്താശയോടുകൂടി പുതിയ നിയമം മലയാളത്തിൽ തർജ്ജമ ചെയ്യുവാൻ അദ്ദേഹം വേണ്ട ഏർപ്പാടുചെയ്തു. ആ ജോലി കയ്യേറ്റതു കായംകളത്തു പിലിപ്പോസ്റ്റ് മല്ലാനായിരുന്നു. പിന്നീടാണ് അദ്ദേഹം റമ്പാനായതു്. 1811-ൽ ആ പുസ്തകം ഡോക്ടർ ബുക്കാനൻതന്നെ ബോംബെയിലെ കൂറിയർപ്രസ്സിൽ നിന്ന് അച്ചടിപ്പിച്ചു് അതിന്റെ ഏതാനും പ്രതികൾ അന്നു റസിഡണ്ടായിരുന്ന ജോൺ മൺറോയ്ക്ക് അയച്ചുകൊടുത്തു. പ്രസ്തുതഗ്രന്ഥത്തിന്റെ വിവർത്തനം സുറിയാനി ഭാഷയിൽ നിന്നാണ്. അതിനു ഭാഷാശുദ്ധി പേരായ്യാൽ പതിനൊന്നാം ശതകത്തിന്റെ ആരംഭത്തിൽ റെവറണ്ട് ജോൺ ബെന്ധിലി അതു പരിഷ്കരിച്ചു് പ്രസിദ്ധീകരിച്ചു. ആ പരിഷ്കാരത്തെപ്പറ്റി അന്യത്ര പ്രസ്താവിയ്ക്കണം. നാലു സുവിശേഷങ്ങളും അടങ്ങിയിട്ടുള്ളതാണ് റമ്പാന്റെ തർജ്ജമ. ഒന്നു രണ്ടു വാക്യങ്ങൾ ഉദ്ധരിക്കാം.

ലൂക്കോസ് പത്രങ്ങളാമധ്യായം

“13 എന്നാൽ ആ കൂട്ടത്തിൽനിന്ന് ഒരുത്തൻ തന്നോടവൻ ഉണർത്തിച്ചു. മല്ലാനേ അനന്തരസുഖം എന്റെകൂടെ പവുപ്പാൻ എന്റെ കൂടപ്രവീണോട നീ അരുളിച്ചെയ്തു. 14 എന്നാൽ യേശോതമ്പുരാൻ അവനോടു താൻ അരുളിച്ചെയ്തു. പുരുഷാ, ഞായകാരനും പവുക്കുന്നവനും ആയി നിങ്ങളുടെമേൽ എന്നെക്കല്പിച്ചതു ആരാകുന്നു”.

പരസഹായംകൂടാതെ ആ വിവർത്തനം, അതിന് ആധുനികദൃഷ്ടി എന്തെല്ലാം വൈകല്യങ്ങളുണ്ടെങ്കിലും, നിർവഹിച്ച റമ്പാന്റെ സദുദ്യമം ശ്ലാഘനീയമാണ്. അദ്ദേഹത്തിന്റെ ജീവിതചരിത്രത്തെപ്പറ്റി യാതൊന്നും അറിയുന്നില്ല. മണങ്ങനഴിയത്തു് എന്ന കുടുംബത്തിലെ ഒരംഗമായിരുന്നു എന്നു മാത്രം വെളിപ്പെടുന്നു.

വ്യവഹാരമാല ഗദ്യം

ഈ ഗ്രന്ഥം മഴമൺഗലത്തിന്റെ വ്യവഹാരമാലയുടെ ഭാഷാനുവാദമാകുന്നു. “മനുജുസരിൽസമുദ്ഭവൈഃ” എന്ന പ്രഥമശ്ലോകത്തിന്റെ തർജ്ജമ താഴെച്ചേർക്കുന്നു.

“ഈ ഗ്രന്ഥത്തിനു പ്രസിദ്ധി വരുത്തുവാനായിട്ടു ഗ്രന്ഥത്തിന്റെ പേരും പ്രകാരവുംവെച്ചു പ്രതിജ്ഞചെയ്യുന്നു. വ്യവഹാരമാല എന്നു ഗ്രന്ഥത്തിനു പേരു്. ഈ മാലയുണ്ടാക്കിയതു് എന്തുകൊണ്ടു് എന്നാൽ മനു യാജ്ഞവല്ക്യൻ മുതലായ ജ്ഞിശ്വരന്മാരാകുന്ന തടാകങ്ങളിൽനിന്നും ഉൽഭൂതങ്ങളായും സ്വർഗ്ഗാദിപുണ്യലോകപ്രാപ്തിയാകുന്ന ഫലത്തോടുകൂടിയവയായും ഇരിക്കുന്ന, മന്വദി ജ്ഞിശ്വരന്മാരുടെ വചനങ്ങളാകുന്ന കസുമങ്ങളെക്കൊണ്ടു് ആകുന്നു. ഈ മാല രാജാവിനു യോഗ്യമായിട്ടുള്ളതു്.”

മറ്റൊരു ശ്ലോകത്തിന്റെ വിവർത്തനംകൂടി കാണിക്കാം.

മൂലം: “അജാതേഷ്യേവ സന്ത്യേഷു കര്യാദാവരൻ മഹൽ.; ദുഃഖേന ഹി നിവാര്യന്തേ ലബുസ്വാദുരസാ മൃഗാഃ.”

ഭാഷ: “മേലെഴുതിയ നിലങ്ങളിൽ പൈതുകൾ കുരുക്കുന്നതിനു മുൻപിൽത്തന്നെ നിലങ്ങളിൽ പശുക്കൾ ചാടി അഴിക്കാതെ വേലി കെട്ടിക്കൊള്ളണം. വിതകൾ കുരുത്തു മൃഗങ്ങൾ വന്നു ഭക്ഷിച്ചു രസമറിഞ്ഞുപോയാൽ പിന്നെത്തത്തിൽ മൃഗങ്ങളെ ഓടിപ്പാൻ എത്രയും പ്രയത്നം വേണ്ടിവരുന്നതാകകൊണ്ടു മുനിൽത്തന്നെ വേലി കെട്ടിക്കൊള്ളണം.”

ഗ്രന്ഥകാരനെപ്പറ്റിയുള്ള ഗവേഷണത്തിൽ, ഒരു പ്രതീകത്തിൽ താഴെക്കാണുന്ന പങ്ക്തികൾ ഉപയോഗപ്പെടുന്നു.

“മന്വാദിജ്ഞിശ്വരന്മാരാൽ സംവാദത്തോടുകൂടി നിർമ്മിതമായ പുസ്തകമിദമുഷികല്പിതം ഗ്രന്ഥം. ഈ എഴുതിയിരിക്കുന്ന ജ്ഞികൾ എല്ലാവരുംകൂടിയിരുന്നു കല്പിച്ചുണ്ടാക്കിയ ശ്ലോകങ്ങൾ അർത്ഥം കവിനമാകകൊണ്ടു് 84-ആമാണ്ടു് ഒരു ശാസ്ത്രി പട്ടരുടെ പക്കൽ പുസ്തകം കൊടുത്തു ഭാഷയായിട്ടു് അർത്ഥമെഴുതിച്ചു തിരുവനന്തപുരത്തുവെച്ചു ശാസ്ത്രികളെ ബഹുമാനിച്ചു വളരെ സമ്മാനവും കൊടുത്തു് അവിടെത്തന്നെ പാർപ്പിക്കയും ചെയ്തു.” ഈ 84-ആമാണ്ടു് 884-ആമാണ്ടല്ല, 984-ആമാണ്ടാണെന്നു് ഇപ്പോൾ തെളിഞ്ഞിരിക്കുന്നു. 989-ആമാണ്ടു വ്യവഹാരമാല ഒന്നുകൂടി വിസ്തരിച്ചു തർജ്ജമചെയ്യാൻ പന്തളം സുബ്രഹ്മണ്യശാസ്ത്രികളെയും ചോളദേശം അനന്തരാമശാസ്ത്രികളെയും റാണി ഗൌരി ലക്ഷ്മിബായി നിയമിച്ചതായി പഴയ റിക്കാർഡുകളിൽ കാണുന്നുണ്ടെങ്കിലും റാണിയും സുബ്രഹ്മണ്യശാസ്ത്രികളും 990-ൽ പരഗതിയെ പ്രാപിക്കയാൽ അത്തരത്തിൽ ഒരു പുതിയ ഗദ്യഗ്രന്ഥം ഭാഷയിൽ ആവിർഭവിച്ചിട്ടില്ല.



പിൻകുറിപ്പ്

- സായാഹ്ന പുറത്തിറങ്ങുന്ന ഈ ഫോൺ പിഡിഎഫുകൾ വായിക്കുവാനായി ഒരിക്കലും ഒരു കമ്പ്യൂട്ടറോ ഡെസ്ക്ടോപ്പ് ആപ്ലിക്കേഷനുകളോ ആവശ്യമില്ല. ആധുനിക മനുഷ്യന്റെ സന്തതസഹചാരിയായ സ്മാർട്ട് ഫോണുകളുടെ സ്ക്രീനിൽ തന്നെ വായിക്കുവാൻ തക്ക രീതിയിലാണ് ഈ പിഡിഎഫുകൾ വിന്യസിച്ചിരിക്കുന്നത്. ഫോണിന്റെ വീതിക്കു നിജപ്പെടുത്തിയ രീതിയിലാണ് മാർജിനുകൾ ചിട്ടപ്പെടുത്തിയിരിക്കുന്നത്.
- പിഡിഎഫ് പ്രമാണങ്ങൾ വായിക്കുവാനുള്ള പ്രയോഗങ്ങൾ എല്ലാതരം സ്മാർട്ട്ഫോണുകളിലും ഇന്ന് ലഭ്യമാണ്. എന്നിരിക്കിലും സൗജന്യമായി കിട്ടുന്ന അഡോബി അക്രോബാറ്റ് റീഡർ ആണ് ഇവയിൽ ഏറ്റവും മുന്തിയത്. അതുകൊണ്ട് അഡോബി റീഡർ ഇൻസ്റ്റാൾ ചെയ്യുകയും അതിൽ ഈ ഫോൺ പിഡിഎഫുകൾ വായിക്കുകയും ചെയ്യുക.

ഉള്ളൂർ: കേരളസാഹിത്യചരിത്രം ഭാഗം III

ഫോൺ പതിപ്പുകളുടെ കണ്ണികൾ

- 33. സംസ്കൃതസാഹിത്യം
- 34. ഭാഷാസാഹിത്യം
- 35. ഭാഷാസാഹിത്യം
- 36. ചില ഭാഷാജ്യോതിഷ ഗ്രന്ഥങ്ങൾ
- 37. ഭാഷാസാഹിത്യം
- 38. കഞ്ചൻനമ്പിയാർ (രാമപാണിവാദൻ)
- 39. ഭാഷാസംസ്കൃതസാഹിത്യങ്ങൾ
- 40. കിളിപ്പാട്ടുകളും ആട്ടക്കഥകളും
- 41. പലവകപ്പാട്ടുകളും ഗദ്യകൃതികളും

വെബ് പതിപ്പ് കണ്ണികൾ

- 1. ഉള്ളൂർ: കേരളസാഹിത്യചരിത്രം ഭാഗം 1
- 2. ഉള്ളൂർ: കേരളസാഹിത്യചരിത്രം ഭാഗം 2
- 3. ഉള്ളൂർ: കേരളസാഹിത്യചരിത്രം ഭാഗം 3
- 4. ഉള്ളൂർ: കേരളസാഹിത്യചരിത്രം ഭാഗം 4
- 5. ഉള്ളൂർ: കേരളസാഹിത്യചരിത്രം ഭാഗം 5